

12-
537-5H

25/5/2015

4.11

**Sri Vigneswara Printing &
Binding Works.**
Thipparajuvar Street Nellore

యజ్ఞలక్షణ

ఇ

411/



12
6375 A

మలుసు వేంకటేశ్వరులు

“...ఈ వాతకము భాష్యకము. ఇది శ్రీ వేంకటేశ్వరులుగారు అవతారికలో విూచించారు. రచనాది విశేషమును గుఱించి, పోషణ గుఱించి వీరు వ్రాసిన 20 వేదాల అవతారిక చాల ప్రశస్తతి, ప్రయోజనకారి.

నాటకానువాదములో శ్రీ వేంకటేశ్వరులుగారి ప్రక్షుప్త ప్రాభవము జగద్విశిష్టతలు; జగద్విశిష్టతలు. ముఖ్యముగా ఈ ఉత్తమనాటకాన్ని తెలుగులో ఉత్తమనాటకంగా సంతరించిన వీరి శేఖరి రచనీధి కలది.

మృదల జందంగా ఉంది. ఎల్లప్పుడూ చదువదగిన రచన యిది.”

—ప్రొఫెసర్.

3-3-52 ఆదివారము.

(రీ వేక 3 కాలం.)

భా స
మ హా క వి

12
6375

య జ ప ల ము

[నా ట క ము]

No.

The Nellore Progressive Union

నెల్లూరు వర్ధమానసమాజము

L. P. HALL,

NELLORE.

శ్రీమన్నారాయణాచార్యులు

గారిచే వహించుకొనబడినది.

అంద్రపండితులు, పి, ఆర్, కాలేజి, కాకినాడ.

తోలి ప్రచురణ

'భారత' 1952 ఫిబ్రవరి, మార్చి, ఏప్రిల్ చిట్టలు

మలిప్రచురణ

1952 నూలై.

ప్రతులు :

బులుసు వేంకటేశ్వరులు, బి. ఏ.,

రామరావుపేట, కాకినాడ

అని వ్రాయునది.

సర్వస్వాధ్య
సంకలితము.

శ్రీ పతి వైస్
కాకినాడ,

మూల్యము రెండు
రూపాయలు.

అంకితము



శ్రీరమ్యగురువ ర్చ్యోప

దా రాధసతత్పరత్వ మవ్యయకరుణా

పారంగత తద్వీక్షా

శ్రీరమ్యత నాకు సకలసిద్ధులు నిడుతఁ !

గురువరా ! త్వత్కృపామృతభరితమామ

కీనకావ్యసుమంబు లంకిత మొసర్తు

జన్మమృత్యుజరావ్యాఘ్రజంతువితతి

నాశనము చేసి యవ్యయానంద మంద.

సీపాదకమలసేవా

వ్యాపారమహాసుఖంబునందు మఱిగి వాం

ఛాపూర్ణసిద్ధి నందెడు

నాపుణ్యకృత్రిప్రసిద్ధనవకన్య లహా !

పరుసవేడిని సోకిననన్తువు లవి

మఱుచి సేవంబునఁ స్వర్ణమయము లగును

భవ్యభవదీయచరణసంస్పర్శ కలుగు

కృతీలతాంగియె సౌభాగ్యవతి తలంప.

పలుపలుకు లేల ? గురువర

లలితపదాంభోజయుగళి లగ్నం బయి మ

త్సలలితమానసబంభత

మలనోకగ బ్రహ్మపదము నందునుగాతఁ !

ఇందలి పాత్రలు

సూత్రధారుడు

సుమంత్రుడు

కాంచుకీయుడు

విదూషకుడు

చిత్రకేతుడు

చిత్రపదుడు

రావణుడు

మాళవకుడు

భవకుడు

దంతిలుడు

గోపిలుడు

దేవతలు

గంధర్వులు

రాక్షసులు

దశరథుడు (రాజు)

విశ్వామిత్రుడు

వైశ్య

వసిష్ఠుడు

రాముడు

భరతుడు

లక్ష్మణుడు

శత్రుఘ్నుడు

జనకుడు

పరశురాముడు

నటి

విజయ

చేటి

మంధర

కౌసల్య
కైకేయి
సుమిత్ర

మధురిక
చతురిక
పుష్పలతిక
చంద్రకళ

సీత
మాండవి
ఉర్విశ
శ్రుతకీర్తి



అవతారిక.



భాసమహాకవి ఇరువదిమూడునాటకములకుఁ దక్కువ కాకుండ వ్రాసియుండవలయు ననియు, 'కిరణావళి' 'ముకుటతాడి తకము' 'ఉదాత్తరాఘవము' మున్నగునాఱు ములు గలభాస నాటకము లింకను మనకు లభింపవలసియున్న పనియు శ్రీ. ఆర్. వి శృష్ణమాచారిగారు తమ ప్రియదర్శికాభూమికలో వ్రాసి యున్నారు. * ఇట్లే భాసుఁడు మఃప్పదినాటకములవఱకు వ్రాసియుండవలయు నని మఱి యిద్దఱు విమర్శకులు పేర్కొని యుండిరి. ఏది యెట్లున్నను, అలంకార గ్రంథములలో నుదాహృతములైన శ్లోకములు కొన్ని ప్రస్తుతము మనము భాసనాటకములుగఁ బరిగణించు పదుమూడు నాటకములలోను గాన రాకపోవుటవలన భాసుఁ డింకను గొన్నినాటకములు వ్రాసి యుండవలయు ననియుఁ గాలగర్భమున నవి లీచమై యుండు ననియు ననుకొనుటకు వీలుచిక్కుచున్నది. ఈ యవకాశమును బురస్కరించుకొని యిటీవల వెలువడిన “యజ్ఞఫల” మను సంస్కృతనాటకము భాసమహాకవి రచించి యుండిననాటకము లలో నొకటి యని తెలియుచున్నది.

యజ్ఞఫలము : గ్రంథస్వరూపము

కథియవాడు రాష్ట్రమునకుఁ జెందిన గోండ్లలు నగరము నుండి రాజవైద్య జీవరామ కాళిదాసశాస్త్రిగారు 'యజ్ఞఫల'

* ప్రియదర్శికా భూమిక. పుట. XXXIII. వి. వి. పైనున్న. శ్రీరంగము. 1909 సంవత్సరమున ముద్రితమైన ప్రతి.

మను నాటకమునకు సుమారు మూడువందల సంవత్సరములకు వెనుకటివైన చెండు ప్రాచీనపు వ్రాతప్రతులను సంపాదించిరి. వాని ననుసరించి 'యజ్ఞఫలము' ను బ్రకటించి తమయుపోద్ఘాతములో "అతిప్రాచీనసంస్కృతభాష ననుసరించియు, వస్తుకల్పనమునఁ గల శ్రేష్ఠతనుబట్టియు, రసభావాలంకార నాట్యాంగమనోహరత్వమును బురస్కరించుకొనియు, భాసనాటక సామాన్య లక్షణము లని బాణాదులు డేర్కొన్న యనేక విషయములకీ నాటకము నిభాసమగుటంబట్టియు నిది తప్పక భాసనాటకము లలో నొకటి యని నా దృఢ విశ్వాసము" అని వారు పేర్కొని యున్నారు. ఆ విమర్శకు, వెనుకటి పదుమూడు నాటకములు భాసునివి 'కా' వని కొందఱు 'బా' వని కొందఱు వాదించుచు వచ్చుచున్నట్లే 'యజ్ఞఫలము' కూడ భాసునిదే యని కొందఱు కా దని కొందఱు పత్రికలలో తర్జనభర్జనలు కావించి యున్నారు.†

ఈ పరిస్థితిలో బొంబాయి భారతీయవిద్యాభవన స్తంభములలో నొక రనఁదగిన డాక్టరు ఏ. డి. పుసల్కరు ఎం. ఏ; పి హెచ్. డి; బెంగుళూరు సంస్కృత సారస్వతసమితికిఁ బ్రాణ మనఁదగిన శ్రీ ప్రొఫెసరు యన్. యకా. సింహా ఎం. ఏ, మున్నగువారు సునిశితవిమర్శన మొనరించి యుక్తియుక్తముగా 'యజ్ఞఫలము' భాసకృతమే యనుటకు సంశయింపఁ బని లేదని

† శ్రీవేంకటేశ్వర ప్రాచ్యవిద్యాసంస్థ పత్రిక. సంపుటము 11 సంచిక 2. జూలై-డిసెంబరు 1941 పుట. 473. *Quarterly Journal of the Mythic Society*. సం. XXXII. సంచిక 4. పుట 441. *Hindu Literary Supplement* 15-2-1942.

తమ గ్రంథములలోఁ దెలిపియున్నారు. ‡ వారు చూపిన హేతువాదమును బరిశీలించుటకుఁ బూర్వము స్థాల్పిపులాకన్యాయమున యజ్ఞఫలనామాచిత్వము, నాటకకథావిధానము తెలిసికొనుట యత్యవశ్యకము. వీనివలననే కొంతకుఁ గొంతయైనను ఈ నాటకము భాసమహాకవి కృతమే యని తెలియకమానదు.

నా మౌ చి త్య ము

ఈనాటకమున 'యజ్ఞఫల' మనుమాట ఏడాడు పర్యాయములు వచ్చుటయే కాక దశరథునియజ్ఞఫలముగా శ్రీరామావతారము, విశ్వామిత్రుని యజ్ఞఫలముగా శ్రీరామాస్త్రపరిగ్రహణము, జనకుని యజ్ఞఫలముగా శ్రీ సీతారామకల్యాణము ఈ నాటకమున వస్తువులగుట ఈ నాటకమున కీ నామము చాల నుచితముగా నున్నది. సుగ్రీవ విభీషణ రామపట్టాభిషేకములు కథావస్తువులుగాఁ గల నాటకమునకు "అభిషేకనాటక" మని పేరిడిన భాసుఁడు 'యజ్ఞఫల' మను నామ మీ నాటకమున కిడియుండుట చాల సమంజస మని తోచకమానదు.

కథావస్తువు — ప్రథమాంకము

ఇందు దశరథుని యజ్ఞఫలముగా రామాదు లవతరించుటయు, వారిబాల్యము కడచుచుండుటయు, వారిజన్మదినోత్సవము దశరథమహారాజు జరపుచుండుటయు, దశరథుని హృదయ మెఱిగి సుమంత్రుఁడు రాజ్యమునఁ గల సర్వప్రజలను వాంఛితార్థములచే సంశోషింపఁజేయుటయు, అటుపిమ్మట కారాగృహ

‡ 1. Bhasa. by Dr. A. D. Pusalker పుట 135-142

2. Pancharatra. Edited and Published by S. N. Simha. M. A. Bangalore.

బద్ధుల నెల్లర విడిచివుచ్చు మనియు సర్వజనులను సర్వదాన
సత్కారములచే సంతోషపెట్టు మనియు రాజాజ్ఞ యగుట కంచుకి
తెలుప సుమంత్రుఁ డప్పటి కప్పుడే యాపని యొనరించియుంటి
నని తెలుపుట, రాజు తనపైఁ బడ్డ గురుతర బాధ్యతలకు, పుత్రుల
శిష్టు శస్త్రాస్త్ర సర్వవిద్యాపారంగతులఁ గావింపఁగలుగుదునో
యనియు బెంగపెట్టుకొనుట, వసిష్ఠమహర్షికి విద్యార్థులనుగా
వారి నొప్పగించుట, రాజు సుమంత్రునితోఁ దన గురుతర బాధ్య
తలను గూర్చియు రామపట్టాభిషేక ప్రతిబంధక మగు కైక వర
మును గూర్చియు ముచ్చటించుట, ఇంతలో రాణులు మువ్వరు
నెవరికి వారే ముందు తమకు దర్శనమిప్పింపు మని రాజునకు విన్న
పము లంపుకొనుట, రాజు మువ్వరను సమముగా గౌరవించు
నని ప్రతివచన మిచ్చి గ్రీష్మోద్యానమునకు రమ్మని వార్తలంపుట,
ఇంతలో సూర్యాస్తమయమగుట, రాజు విదూషకునితో వెడ
లుటయు జరుగును. ఈ యంకము మొదటనే విదూషక కాంచు
కీయ సంభాషణము భాసుని హాస్యరస చమత్కృతులకు నిదర్శ
నముగా వెలయుచున్నది.

త్రీ యాంకము

ఇందు రాజు పరివారముతో గ్రీష్మోద్యానమునఁ బ్రవే
శించుట, సుమంత్రుని బిలిచి రాముని యశావరాజ్యాభిషేకమున
నుకూలముగా సర్వజనులను రామమానసులనుగను భరతుని
రామభక్తునిగను జేయుచుండు మనుట, ఇంతలో రాణులు రాఁగా
సుమంత్రుఁడు వెడలిపోవుట, రాజు రాణులతోడి సంభాషణమున
భిషేకప్రశంస తెచ్చుట, దాయభాగవిచారము, సుమిత్రరామ
సక్తి, కైకేయి సౌశీల్యముతో రామునికే రాజ్యమిఁ దగు

ననుట, కౌసల్య రామానురక్తి, సుమిత్రాకై కేయిసాశీల్య ప్రదర్శనము, దశరథుఁ డమితానంద మందుట, రాణులనిష్క్రమణము, దశరథుఁడు సుమంత్రుని బిలిచి వసిష్ఠాదేశప్రకారము తనపుత్రులను రాజనీతి శాసనవిధాతలఁజేసి యనుగ్రహింపుఁడని విన్నపమంపుట, ఇంతలో రామకీర్తి విని రావణుఁ డయోధ్యా నగరమున ననిష్ఠమాచరింపఁ దిరోహితుఁడై తిరుగుచుండె నన్న వార్త విని రాజు ప్రతీకారచర్యలఁ గైకొన నేఁగుట జరుగును.

తృ తీ యాం క ము

ఈ యంకమున విష్ణుంభములో నిండుఁ డిరువురుగంధర్వులను రావణునివలన రామున కేయిసాయము కలుగకుండు నట్లు చూచుటకుఁ బంపుట తెలియనగును. తరువాత రావణ విశ్వామిత్రులు మాయారూపులై తిరోహితులుగ వచ్చుట, వారొకరినొకరు కనుఁగొనఁగలిగియు నితరుల కగపడకుండుటయు రావణుఁడు రాము నెత్తుకొనిపోవుటకు, విశ్వామిత్రుఁ డాతనిని శిష్యునిగాఁ గైకొని దివ్యాస్త్రముల నుపదేశింపఁ గైకొనిపోవుటకు వచ్చినట్లు తెలియును. ఇంతలో రాజకుమారులతో వసిష్ఠుఁ డరుదెంచి నాఁ డనధ్యాయమగుట రాజకుమారులను వారి వారి ధనుర్విద్యాకౌశలముఁ బరీక్షించుకొన ననుమతించి వెడలి పోవుట, కొంత దవ్వేగి రాజకుమారులలో భరత లక్ష్మణ శత్రుఘ్నులు తమతమ ధనుర్విద్యానిపుణతఁ జూపుట, వారు రాముని విద్యానిపుణతఁ జూప బలవంతపెట్టుట, భాముఁడు రెండుసారులు బాణములు విడుచుట, వానిని దారిలో మాయాశరీరులై యున్న రావణవిశ్వామిత్రులు త్రుంచివేయుట, రాముఁడు కోపించి యొగ్నేయ్యాస్త్రము ననుసంధించుట, రావణుఁ డది చూచి

భీతుడై పాటిపోవుట, అతఁ డేయకర్మమును జేయకుండునట్లు చూచుటకు విశ్వామిత్రుఁ డాతని ననుసరించిపోవుట, ఇంతలో రాణుల చెలికత్తెలు దూరమునఁ గనఁబడ వారికిఁ దగులు నను భీతిచే రాముఁడు బాణము విడువకుండుట, రాహుని రథపు గుర్తులు కాంచి చెలికత్తెలు భీతావహాలై పాటిపోవుట, రాముఁడు బాణము విడువఁజూచుచుండ వసిష్ఠమహర్షి యేతెంచి వారికి రావణ విశ్వామిత్రుల యాగమన విశేషములం జెప్పి మఱు నాఁడు విశ్వామిత్రుఁ డటకు రానున్నఁ డనియు వచ్చినపుడు నమస్కారపురస్కరముగా గౌరవింపుఁ డనియు జెప్పి వెడలుట, రాజకుమారు లింటి కేఁగుట, మంధర దుర్గంతఱణము, సుమం త్రుఁడు వచ్చి రావణ విశ్వామిత్రాగమనవార్త విని కావలి వారలను హెచ్చరింప నేఁగుట జరుగును.

చ తు ర్థాంక ము

ఈ యంకమునకుఁ దొలుత నలువురు కావలివారి హాస్య సంభాషణము, విదూషకుని రాకతో నది యధికమగుట, విశ్వామిత్రునిగుఱించి వారు వికటముగాఁ జెప్పుకొనుట జరుగును. పిదప విశ్వామిత్రుఁడు దశరథునికొలువుకూటమున కేతెంచి గౌరవింపఁబడి రాజకుమారులను వసిష్ఠ ననుమతిఁ బరీక్షించుట, పరీక్షాసమయమున రాజకుమారులకు జ్ఞంభకాస్త్రబ్రహ్మస్త్రములు తెలియ వని తెలిసికొని రాక్షసవధనిమిత్తము రాముని దనలోఁ బంపుమని దశరథు నడుగుట, దశరథుని సంకోచము, వసిష్ఠ ననుమతిని దశరథుఁడు తన పుత్రులు త్వరలో దివ్యాస్త్రాస్త్రితులై తిరిగి తన కడకు వచ్చెద రని విశ్వామిత్రుఁడు మాట నొసఁగ నాతనితోఁ దన పుత్రులను బంప నిచ్చగించుట, విశ్వా

మిత్రుడు రామలక్ష్మణులను వశిష్ఠునాడుదయము తనయీశ్ర
మమునకుఁ దీసికొనిపో నిర్ణయించుకొని విశ్రమించుట జరుగును.

ప ం చ మా ం క ము

ఇందలి విష్కంభమువలన రామలక్ష్మణ సాహాయ్యమున
విశ్వామిత్రునియజ్ఞము పూర్తియగుట, మారీచసుబాహుల
పతనమువలన నారణ్యజనులు సుఖించుటయుఁ దెలియును. అంత
రామలక్ష్మణులతో విశ్వామిత్రుఁ డరుదెంచి రాముని గొనియా
డుట, రామలక్ష్మణుల వినయప్రదర్శనము, రామరావణభవిష్య
ద్యుద్ధమున రామవిజయము విశ్వామిత్రుఁడు సూచించుట,
రామలక్ష్మణు లారణ్యప్రకృతిరామణీయకమునకు సమ్మో
హితు లగుట, విశ్వామిత్రుఁడు వారికి గ్రామజీవనసౌభాగ్యముఁ
జూపుట, రామలక్ష్మణులు వృద్ధగోపాలస్త్రీతో సంభాషించి
గ్రామజీవనాకృతిమత, గ్రామజనపవిత్రతఁ దెలిసికొనుట,
విశ్వామిత్రాదేశమున జనకుని యజ్ఞమునకు విశ్వామిత్రునితో
రామలక్ష్మణు లేగుట కంగీకరించుట యందుఁ గలవు.

ష ష థా ం క ము .

విష్కంభమున విశ్వామిత్రపరిచర్యకు నియుక్తులైన
ముగ్గురుభటులు తమ సంభాషణలో రామలక్ష్మణుల సౌందర్య
వర్ణనము, రాము నుద్వానమున నొంటరిగాఁ జూచిన నీత యాతని
ప్రేమించుటయు, రాముఁడు నీతపై మక్కువగొనుటయు మనకుఁ
దెలుపుదురు. పిదప, ప్రేమావేశచిత్తుఁ డగు రాముఁడు ప్రవే
శించి సీతాసక్తమనస్సును నిగ్రహించుకొన యత్నించుట,
ఇంతలో నీత చెలికఱ్ఱలతో మరలఁ గాననగుట, నీత చెలికఱ్ఱల

సంభాషణమున సీత రామపరవశయై యున్న దని రాముడు గ్రహించి సంతసించుట, సీత మూర్ఛవోగా రాముడు సమీపించుట, చెలికత్తె లానందించి సీతను దేర్చుట, సీతను బెండ్లాడ గోరువాడు శివధనుర్భంగము గావింపవలె నన్న జనకుని శపథము విషయము, రాముడు డండులకు సమర్థుడే యని చెలికత్తె లెఱుంగుట, ఇంతలో జనకమహారాజేతెంచుట యెఱిగి రాముడు నిష్క్రమించుట, నిర్లప్త డగుజనకమహర్షి సీతతో మాటాడుట, ఆమెకు జరుగఁబోవువివాహముసంగతి తెల్పి విశ్వామిత్రుని శౌరవింప నేగుట యిందుఁ గలవు.

సప్త మాంకము

నిర్వహణాంక మను పేరుగల యేడవ యాంకమున జనక చక్రవర్తి సత్రాంత మగుటయు, జనకుఁ డిదివఱకే దశరథాదుల భార్యాసహితుల రప్పించుట, కర్మధర్మములను గుఱించిన జనకుని మనోహరసంభాషణము, శివధనుర్భంగమును గావించిన రామునికి సీత నిచ్చితి ననియు దాని నేకగ్రీవముగా నందఱింగీకరించినది లేనిది తెల్పుఁ డనుటయు, సర్వప్రజలు నేకగ్రీవామోదమును దెలుపుటయు, పసిష్ఠ విశ్వామిత్ర శతానందమహర్షులు సీతారామకల్యాణమునకు దమయానందమును వెల్లడించుటయు, ఇంతలోఁ గ్రుద్ధుఁ డగుపరశురాముఁ డేతెంచుట, రామాదులు దశరథ జనకాదులు నాతనికి నమస్కరింప నాతఁడు శాంతించి శిష్టరక్షణార్థము దుష్టశిక్షణార్థము తనధనువు రాముని కిచ్చి యాశీర్వదించి తాను దపోజీవనమున బ్రహ్మస్వరూపుఁ డగుట, దేవతలు పుష్పవృష్టితో వధూవరు లగు సీతారాములను, ఊర్మిశాలక్ష్మణులను, మాండవీధరతులను, శ్రుతకీర్తి

శత్రుఘ్నులను ఆశీర్వదించుట, రాజసింహుఁ డగురాజు పాలింప వర్ణాశ్రమ ధర్మగ్రహణము సర్వశుభములు కలుగుఁగాక యను భరతవాక్యము గలవు.

యజ్ఞఫలము భాసనాటకమే

ఈ నాటకము భాసునిదే యనుటకు శ్రీ పునల్కరు మున్నగువారు తెలిపిన హేతువాదము పేర్కొందును. ఈ కథావస్తువు భాసుని యితరనాటకములతోడి సాజాత్వము నంది యున్నది. ఇందలి నాందీ స్లోకము :

“స్లో. రామః కృపాయా భరతో మనోజ్ఞః
పాయా త్సచాప శృభలక్షణశ్చ
శత్రుఘ్న వీరో మునిమయ్య రక్షి
సదా రసోత్సాహవపుః ప్రసన్నః.”*

ఇది యితర భాసనాటకములందలి నాందీ స్లోకముల వలెనే ముద్రాలంకార సయితము. ఇందు ముఖ్యనాటక పాత్ర ములు చక్కఁగా సూచింపఁబడుటే కాక రామ భరత లక్ష్మణ శత్రుఘ్నులు ప్రసన్నులై మిమ్ము రక్షింతురుగాక యనియు, కృపా భరతుఁడు, శుభ లక్ష్మణుఁడు, శత్రుఘ్నువీరుఁడు నగు రాముఁడు మిమ్ము రక్షించుఁగాక యనియుఁ జక్కని శ్లేషార్థము లిందుఁ బొందుపఱుపఁబడినవి. ఇట్లే పాత్రల నన్నిటిని సూచించు పంచరాత్ర నాందితో నిది సాజాత్వము నందియున్నది.

“స్లో. ద్రోణఃప్రశస్యన్తుర భీమదూతో
యః కర్ణధారః శపనీశ్వరస్య
దూర్యోధనో భీష్మ యుధిష్ఠిరస్స
పాయా ద్విరా డుత్తరగోభిమన్యః.”

యజ్ఞఫలమునందలిస్థాపన భాసునియితరనాటకములందలి

స్థాపనలవలెనే సంక్షేపముగా నున్నది. అంతేకాక భాసునికీఁ బ్రయితమ మగు ప్రయోగాతిశయపద్ధతియే యీ ప్రస్తావనమునఁ గాననగుచున్నది.

ఇంతేకాక, 'నిష్క్రమ్య ప్రవిశ్య' మున్నగు శీఘ్రనిష్క్రమణ శీఘ్రప్రవేశములను సూచించుపదములు భాసనాటకము లన్నిటఁ గలయట్లే యిందును గలవు. 'కణ్ఠే ఏవమివ' మున్నగు మాటలు స్వప్నవాసవదత్తమునను యజ్ఞఫలమునను గలవు. ప్రతిజ్ఞాయాగంధరాయణ చారుదత్తములలో ఈరీతిప్రయోగము లధికముగాఁ గలవు. 'ఏవ మవిజ్ఞాతాని దైవతాన్యభిభూయంతే' అని యజ్ఞఫలమునఁ గలదు. స్వప్నవాసవదత్తము నను నిట్లే కలదు. రాజ్యము భారవహ మని అవిమారకమునను రాజు 'సత్తృతాభారవాహీ' అని ప్రతిమానాటకమునను గలదు. ఈభావమే యజ్ఞఫలమునను గలదు. ఇవి కాక ద్విపకేసరుల తోడి యుపమానములు, వైధికధర్మగౌరవము, వయస్సౌర్యములకు సంబంధములే దన్న భావము, భాసుని యితరనాటకము లలో నున్నట్లే యజ్ఞఫలమునను గలవు.

యజ్ఞఫలమునఁ బేర్కొనఁ బడిన ఆశ్రమ వర్ణనము, సాయంకాల వర్ణనము, గ్రామజీవన వర్ణనము మున్నగున వెల్ల భాసుని స్వప్నవాసవదత్తమునను పంచరాత్రమునను అవిమారక బాలచరితములలోను ఆయాయీ వర్ణనములతోడి మిక్కిలి సాదృశ్యమును గలిగి యున్నవి. యజ్ఞఫలమునఁ గల రాముని మదనావస్థ సరిగా నట్లే అవిమారకమున ద్వితీయాంకమునందుఁ గాననగుచున్నది.

మఱియు, భాసుఁడు తఱచు శ్లోకము రెండుపాదము

లొకరిచేతను మిగిలిన రెండుపాదము లింకొకరిచేతను జెప్పించును. ఈ విషయమునకు యజ్ఞఫలమునఁ బెక్కు లుదాహరణములు కలవు. (ii. 29; iii 21, 23, 24, iv. 29) ప్రతీహరి పేరు విజయ యనియే భాసనాటకములన్నిటఁ గలదు. ఇట్లే యజ్ఞఫలమునను గలదు. సాధారణముగా భాసుఁడు విష్కంభమును ఇరువురు, మువ్వురు, నలువురు వ్యక్తులతో నడపును. ఇట్లే యజ్ఞఫలమున ఇరువురు గంధర్వులు, మువ్వురు భటులు, నలువురు కావలివారు ఆయావిష్కంభములలో బాల్గొందురు. బాసుఁడు భాసుని గుఱించి చెప్పిన :

“సూత్రధార కృతారం ధైః, నాటకై ర్బహు భూమికైః
సపతాకైర్యోలేభే, భాసో దేవకులైరివ.”

అనుభావమునకుఁ దగినట్లు యజ్ఞఫలమున నెన్నియో నిదర్శనములు గలవు. యజ్ఞఫలము సూత్రధారకృతారంభము కలదే. ఇందు బహుపాత్రములే కలవు. ఆపాత్రములు వేఱు వేఱు జీవితదృక్పథములకే చెందినవి. ఇందు బహు పతాకాస్థానములు నున్నవి. దశరథ మహారాజు రాజులతో జరిపిన సమావేశము, రావణుడు రామాస్త్రములను దిరోహితుడైనడుమనే ఖండించుట, విశ్వమిత్రుని యజ్ఞము మున్నగునవిందుల కుదాహరణములు.

ఇది కాక, “భాసో హాసః” అన్న జయదేవమహాకవి వాక్యము యజ్ఞఫలమున విదూషకముఖమునను కావలివారల సంభాషణ మూలమునను సత్యమని ధ్రువపడుచున్నది. ‘యజ్ఞఫల’మతిప్పురాతన నాటకమని యందుదాహరింపఁబడిన ప్రాచీన శాస్త్రగ్రంథములను బట్టియు, నందు నాశైములకు సువర్ణము

లనునామ ముండియుండుటఁ బట్టియు మనకుఁ దేట తెల్ల మగు చున్నది.

మఱియు, 'యజ్ఞ ఫల'మునఁ గల సలలితమైనభాషయు, స్వచ్ఛములైన యుపమానములును, సరళమైన పదములును నిది భాసకృతమే యనుటకు సాక్ష్యములు. భాసుఁ డన్నఁ బరమ గౌరవము కలకాళిదాసు భాసుని భావముల నెన్నిటిలో కైకొన్నటులు దృష్టాంతము లున్నవి. అట్లే యజ్ఞఫలము నుండియుఁ బెక్కులు చూపవచ్చును. వీనిని ద్రిప్పి కొందఱు విమర్శకులు కాళిదాసు ననుసరించిన యొకకవి యెవఁడో యీ నాటకము వ్రాసియుండవచ్చు ననుచున్నారు. వైతండికుఁడు హేతువాదమున కొప్పుకొనఁ డని యజ్ఞఫలమున భాసుఁడు చెప్పినమాట అసత్యము కాదు కదా !

భాసనాటకములనుబట్టి భాసుని ప్రధాన గుణము లని యేవి నిర్ణయింపఁబడినవో అవి యజ్ఞఫలమునఁ గలవని పై విమర్శకు లిట్లు ధ్రువపఱచిరి. అందుచే యజ్ఞఫలమునకుఁ గ్రొత్త వ్రాతప్రతు లేమైన లభించి యందు నాటకరత్నామాదికము స్పష్టముగా గోచరించి యీ యజ్ఞఫల మన్యకర్తృక మని నిరూపించువఱకు నిది భాసకృతముగనే యెన్న నగును.

యజ్ఞఫలము; భాసుని ప్రతిభాదికము

భాసుని యితరనాటకములందువలెనే యజ్ఞఫలమునను ఆతని ప్రతిభావిశేషములు లెక్కకు మిక్కిలిగా గాననగు చున్నవి. ఇందు ముఖ్యముగా భాసుని పాత్రపోషణవైశిష్ట్యము నిరుపమాన మైనది. ఆతని పద్యప్రియత్వమున కీ నాటకమును నిదర్శనమే యగును. అలంకార సంపద, సుభాషి, తావళి, ఆయా

పాత్రల సంభాషణాచాతుర్యము, హాస్యరస పోషణము, శృంగారరస విశిష్ట పరిపోషణము, కరుణరసపోషణము, శాంత రసపుష్టి, మీ భయానక బీభత్సరసముల కొసగిన స్థానము, అద్భుతరస నిర్వహణము— ముఖ్యములగు నీవట్టులలో భాసుని నిరుపమప్రతిభావిశేషములు చక్కగాఁ బొడకట్టుచున్నవి.

పాత్రపోషణ వైశిష్ట్యము

దశరథ శ్రీరామ పరశురామ వసిష్ఠ విశ్వమిత్రాది ప్రధాన పాత్రల పోషణము నెంత యద్భుతముగా భాసుఁ డిందుఁ జూపినాఁడో అంత యద్భుతముగానే సామాన్యపాత్ర లగు సుమంత్రుఁడు మంథర మున్నగు పాత్రములవిషయమునను జూపినాఁడు. సుమంత్రుఁడు మహారాజు హృదయము నెఱింగి యాతఁ డాజ్ఞాపించుటకుఁ బూర్వమే సర్వజనములను సర్వ సత్కారపరంపరలచే సంఘోషపెట్టిన సన్మంత్రునితత్త్వముఁడు.

ఈతఁడు వ్యక్తప్రసంగములలోఁ గాని అతిప్రసంగమునఁ గాని పాల్గొననొల్లని యథోచిత కార్యప్రవర్తకుఁడు. “వైతండి కుఁడు హేతువాదమున కొప్పుకొనఁడు. ఈతనితో మనకుఁ బని యేమి” యని యొక్కమాటలో విదూషకుని వదలించుకొని పోయి నిజకార్య తత్పరుఁ డయిన గూఢదర్శమంత్రు యితఁడు.

దశరథుని పాత్రపోషణ మెంత శ్లాఘాపాత్రముగా భాసుఁ డిందు నిత్యహించినాఁడో చూడుఁడు. దశరథుఁడు :

“సవనశతం బానర్పు నొకచాయసు ; జూచుకొనుకొన్ స్వకార్యముల్
వివిధము లొక్కవంక ; నరీవీరుల నుక్కడఁగించు నొక్కటన్ ;
మివులగఁ దన్ను నొక్కడల మిత్రుల ; నొక్కట వేట కేగు ని
ట్లవిరళ కార్యభారమున నందఁడు, దుఃఖ మొకింతయేనియున్.”

దశరథుఁడు రాజ్యము చేయుచుండఁగా :

“కాలవర్షంబు గురియు మేఘంబు లెపుడు
ఈతివాధలు లేక సస్యేంద్రు కృషి
ఫల మనంత మొసంగెడు; నలఘుపుణ్య
కిలితదై వానుకూల్యంబు కలుగుక తన.”

సర్వలోకములకు సర్వకాలములకు నాదర్శప్రాయమైన
రాజ్యమునకుఁ బ్రతిపదిక వేసినమహారాజు దశరథుఁడు. ఈతని
రాజ్యపాలనమే యిట్లున్నదన్న నిజ రామరాజ్య మెట్లుండునో
యాహించుకొనుఁ డని చమత్కారముగా భాసుఁడు సూచించి
నాఁడు.

సందర్భానుసారముగా నిట్లు పాత్రముల శీలచిత్రణము
చేయుటలో భాసుఁ డందె వేసినచేయి.

రామపట్టాభిషేకవిఘ్న కారిని యని జగముచే నేటికిని
నిందింపఁబడుచునే యున్నకై కేయిశీలము పరమనిర్దుష్టముగా
నితఁడు చిత్రించినాఁడు. ఆమెస్వభావము నెంతచక్కఁగా దశ
రథునినొటఁ గవి చెప్పుచున్నాఁడో తేనుఁడు:

“ఏకరణివచ్చుచుండునొ, యీకాంతకు ముక్కునందె యెఁగను రుఁ యం
తేకాని విక్రమాన్విత, నాకన్యము బాపి యుసురు నాశం గావెకె.”

“ఈమెరోషము పరిగణియింపరాని

దగును శౌర్యప్రణయశీల యగుటచేత

తలఁప ఛందోనుబద్ధవృత్తంబురీతి

శ్రీఘముననే ప్రసాదసంసిద్ధి గూర్చు.”

మహానుభావురా లగు కైకేయి దామభాగ విభాగ
ప్రసంగప్రమయమున రాజుతో సవతులయెదుట నెంత పవిత్ర
ముగ మాటాడుచున్నదో చూడఁడు :

“అగునువంతునికంటే మేలగును సుగుణి”

గుణుల గుణవత్తురుడు మేలు కోటిల్లెలు

భాస్వరం బయి వెలుగుచీపంబు రాత్రి

గాని యది యెంత మధ్యాహ్నభానుమంద.”

“ధరతుడు గుణి యగు గుణవ

త్తిరుడగు రాముడు కాన దగు పతంజలి రా

జ్యోగమం కైకొన సుగుణా

ధరణుం డతఁ డతనికిన్న బరముడు కలడే ?”

ఇట్లే ప్రతిపాత్రము విషయమునను గడుజాగ్రూకతతోఁ దూచినట్లు మాటలు వేయుచు ముక్తనరేగ వలసినవిషయము లన్నియు వచ్చునట్లు శీలచిత్రణమును జేసిన శిల్పిరత్నము భాసమహాకవి.

ఇట్లే భానుఁ డిందుఁ బోషించిన పరశురాముని శీలము. నిరుపమానమైనది. భవభూతియంతటిమహాకవికూడ నవ తారపురుషుఁ డగు పరశురాముని దశరథ జనకరాజులు రామూదులు నోటికి వచ్చినమాట లని యుద్ధమునకు సిద్ధపడి నట్లు మహావీరచరిత్రమునఁ గల్పించినాఁడు. అస లీ రామద్వయ సమాగమ ప్రధానోద్దేశ మేమన భృగురాముఁ డవతారమును జాలించుచుఁ దన తేజమును రామతేజములో నైక్యమొనరించి తన ధను వాతని కొనఁగి దుష్టశిక్షణ శిష్టరక్షణ కార్యకలాప మాతనిపై విడుచుటయే. ఈ యాంతరరహస్యమును జక్కఁగా గ్రహించి ఆ సమాగమసమయమున నన్ని పాత్రముల శీలముల నత్యద్భుతముగా నిర్వహించిన దొక్క భానుఁడే. అదియు నీ యజ్ఞఫలముననే. క్రుద్ధుడై వచ్చిన పరశురాముని దశరథ జనకూదులు రామలక్ష్మణులు వసిష్ఠ విశ్వస్మిత శతానం

కరుణరసము

విశ్వామిత్రుని వెంట నరుగు రామత్త్వములు గ్రామ సీమలఁ గనుచు వృద్ధగోపికతోఁ జేసిన సంభాషణము, తమ కపకారము చేయుచున్న మృగములనైనను జంపవల దనియు నవి యొక్క నాడు కానరానిచో విచారిం చెద మని యామె చెప్పిన పట్టులను గరుణరసము లలితముగాఁ జూపఁబడినది.

వీరభయానకబీభత్సరసములు

రాముడు తాను విడచిన రెండు బాణములు వృథాములై నపుడు వీరగర్జన మొనరించి భయంకరముగాఁ బలికినపుడు వీర భయానక రసములు, పిప్పలవృక్షము నాకులు చిల్లులుపడి యుండుట, రథము గుట్టములు కానరాకుండ వాని యానవాల్లు గనిపించుటచేఁ గలఁగి పాటిపోయిన చెలికత్తెలస్థితి గనుఁగొన్న పుడు బీభత్సరసము పోషింపఁబడినవి.

శాంతరసపోషణము

జనకరాజుని శీలపోషణముపట్ల శాంతరసము చక్కఁగా నిరూపిత మగుచున్నది. “దేశాంతరమో జన్మాంతరమో, ఏమైనను జీవికి స్వకృత్వము ననుసరించి పోవక తప్పదు. వెళ్ళిన పిదప నెవరు బంధుజనులకు బాధ కలిగింపరో మఱి తాము దుర్గతి నందఱో వారే ధన్యులు.” మున్నగు జనకుని వాక్యములు శాంతరస ప్రతిపాదకములు.

“ఒక్కటయ్యును నాత్మ తానెకజముగ

వివిధరీతుల ఘనలోన వెలయుచుండు.”

అన్న జనకుని విజ్ఞాన విశేషమున శాంతరసము పారము గన్నది.

అద్భుతరసము

భరతలక్ష్మణ శత్రుఘ్నుల ధనుర్విద్యా ప్రదర్శనమునను,
శ్రీరాముడు శివధనుర్భంగ మొనరించినపట్టునను, శ్రీరామ లక్ష్మ
ణులు రాక్షసులను బెక్కువిధములఁ జూఁజ్రద్రోలి మార్చిచనుబా
హుల ఘక్కుణఁచు పట్టునను అద్భుతరసము పోషింపఁబడినది.
అది కాక :

“నలువయు విష్ణువుకొ శివుఁడు నారదతు. బురు లి ద్రుఁడుకొ; గుతూ
హులయి కల్పవృక్షకుసుమావళిఁ జల్లఁచు ”

అనుపట్టునను అద్భుతరస పోషణము గలదు.

ఉపసంహారము

ఈ విధముగా ‘యజ్ఞ ఫల’ మను స్థూతన భాసనాట
కము నవరస సంపదలకు మనోహారాలంకార సుభాషితములకు
భాసుని ప్రతిభా విశేషములకు నాలవాలమైన దనుటలో నత్యుక్తి
లేదు. కాలగర్భమున లీనమైయున్న ఆ మహా కవిశ్వరుని
యితరనాటకములు నితర గ్రంథములు బయలువడి సంస్కృత
పాఞ్చాయాకాశమున ధ్రువతారలై వెల్గొందు సుముహూర్తము
త్వరలో విచ్చేయుఁగాక !

కృ త జ్ఞ త

ఈ నాటకము తొలుత “భారతి” ఫిబ్రవరి, మార్చి,
ఏప్రిలుసంచికలలోఁ బ్రకటించితిని. పలువురు దీనిని గ్రంథరూప
మునఁ దెచ్చుని తొందర చేసిరి. మూలముతో సరిచూచుటలో

నట నటఁ జక్కనిసూచనలు చేయుటలో నా కెంతయో తోడ్పడిన షిక్షకులు శ్రీ గొట్టుముక్కుల రామకృష్ణశాస్త్రిగారి మేలు మఱివఁ జాలను. ఉత్తమనాటక మగు దీని నెల్ల రాజరింతురని విశ్వసించుచున్నాను.

కాకినాడ, }
౧౯౧౨-౧౩.

ఇట్లు విధేయుఁడు,
బులుసు వేంకటేశ్వరులు.

ఓం
శ్రీ గురుభ్యో నమః

యజ్ఞ ఫలము

12
6375A

ప్రథమాంకము

[నాంద్యంతమున సూత్రధారుఁడు ప్రవేశించును]



సూత్రధారుఁడు

రాముండు కృపాభుతాభరతను
శ్రీమంజులాత్ముండు వి
స్ఫారశ్రీశుభలక్ష్మణప్రధితుఁడుకొ
శత్రుఘ్నవీరుండు వి

స్తారిప్రాభవమానిచంద్రకృతయ
జ్ఞతాత, కోదండహ
స్తారూఢుండు వ్రసన్నమూర్తి నిరతో

త్సహుండు మి మ్మాముతన్ !

(తెరవంకఁ జూచి) ఆర్యా ! ఒకసారి యిటు రమ్ము.

నటి:—(ప్రవేశించి) ఆర్యపుత్రా ! వచ్చితిని. ఏమిపని ?

సూత్ర:—సఖీ ! ఈసభాసదులు మనము ప్రయోగించునాట
కముఁ జూడఁగోరుచున్నారు. వీరిసంతోషముకొఱకై
వసంతఋతువునుగూర్చి నీ వొకపాట పాడుము.

నటి:-సరే. (పాడును)

ఉత్సాహ. కొంజిపుల్ల శోభ మిగులఁ

గోమలంబు తొలతల్

మంజులంబు లగుచుఁ దీయ

మామిడుల్ సుగంధులై

రంజిలంగ నుపవనంబు

రమ్యమై ప్రసన్నహా

సంజవేళ మల్లెపూలు

సరసమాడ నవ్వలన్.

౨

సూత్ర:-బాగు ! బాగు ! నీపాటవలన వందఱును సంతోషించు
చున్నారు.

(తెరలో) ఏమి ? ఏల సంతోషింపరు ?

సూత్ర:-(విని) ఓహో !

గీ. పుత్రజననోత్సవంబున భూవిభుండు

తనర, నుత్సవదానసత్కారములను

బారు తెల్లర సంతోషపఱిచి మిగుల

నిదె సుమంత్ర సుమంత్రుఁ డి స్త్రేగుడెంచె.

3

(నిష్క్రమింతురు.)

ఇది స్థాపన.

యజ్ఞఫలము

ప్రథమాంకము

[ప్రవేశము:—సుమంత్రుడు]

సుమం:—ఏమి? ఏల సంతోషింపరు?

ఉ. పాదులఁ దృష్టిఁ గూర్చితిని బ్రాహ్మణజాతిని భోజనార్థవి
స్తారసుఖాబ్ధిఁ దేల్చితిని దన్నితి శ్రోత్రీయసంతతికా యథా
చారము, వాంఛితార్థములు సర్వజనంబుల కిచ్చినాఁడ స
త్తారపరంపరన్, జనవితానముతోషము నందకుండునే! ర

కంచుకి:—(ప్రవేశించి) అమాత్యా! పురజనులను జానపదులను
నందఱను యథేచ్ఛము లబ్ధకాములను గావింపు మని
నీకు రాజాజ్ఞ. ఒక్కయర్థియైనఁ గోరికతీరనివాఁ డుం
డరాదు.

సుమం:—మహారాజుమనసు తెలిసి నేనే యవి యన్నియు నొన
రించితిని.

కంచు:—మంచిది. అమాత్యా! మంచిది. సృవతియింగిత
మెఱిగి ప్రవర్తించినమంత్రి శుభప్రద మగుభవిష్యత్తును
ధర్మమార్గమున స్వర్గమును జూఱఁగొనఁగలఁడు. ప్రా
డ్వివాకులతీర్పు ననుసరించి కారాగృహబద్ధు లయిన
వారి నెల్లరిని విడిపింపు మనియు నీకు రాజాజ్ఞ.

సుమం:—దొంగలు కాని, శత్రులు కాని, వేదవణిజులు కాని, పర
స్త్రికాముకులు కాని, జూదదులు కాని, త్రాగుబోతు

నటి:-సరే. (పాడును)

ఉత్సాహ, క్రొంజిపుళ్ల శోభ మిగులఁ

గోమలంబు తాలతల్

మంజులంబు లగుచుఁ దీయ

మామిడుల్ సుగంధులై

రంజిలంగ నుపవనంబు

రమ్యమై ప్రసన్నహా

సంజవేళ మల్లెపూలు

సరసమాడ నవ్వులన్.

—౨

సూత్ర:-బాగు ! బాగు ! నీపాటవలన వందఱును సంతోషించు
చున్నారు.

(తెరలో) ఏమి ? ఏల సంతోషింపరు ?

సూత్ర:-(విని) ఓహో !

గీ. పుత్రజననోత్సవంబున భూవిభుండు

తనర, నుత్సవదానసత్కారములను

బౌరు తెల్లర సంతోషపఱిచి మిగుల

నిదె సుమంత్ర సుమంత్రుఁ డి ట్లేగుదెంచె.

3

(నిష్క్రమింతురు.)

ఇది స్థాపన.

యజ్ఞఫలము

ప్రథమాంకము

[ప్రవేశము:—సుమంత్రుడు]

సుమం:—ఏమి? ఏల సంతోషింపరు?

ఉ. పౌతులఁ దృష్టిఁ గూర్చితిని బ్రాహ్మణజాతిని భోజనార్థవి
స్తారసుఖాబ్ధిఁ దేల్చితిని దన్విత శ్రోత్రీయసంతతిఁ యథా
చారము, వాంఛితార్థములు సర్వజనంబుల కిచ్చినాడ స
త్తారపరంపరన్, జనవితానము తోషము నందకుండునే! ర
కంచుకి:—(ప్రవేశించి) అమాత్యా! పురజనులను జానపదులను
నందఱను యథేచ్ఛము లబ్ధకాములను గావింపు మని
నీకు రాజాజ్ఞ. ఒక్కయర్థియైనఁ గోరికతీరనివాఁ డుం
డరాదు.

సుమం:—మహారాజుమనసు తెలిసి నేనే యవి యన్నియు నొన
రించితిని.

కంచు:—మంచిది. అమాత్యా! మంచిది. నృపతియింగిత
మెఱిగి ప్రవర్తించినమంత్రి శుభప్రద మగుభవిష్యత్తును
ధర్మమార్గమున స్వర్గమును జూఱఁగొనఁగలఁడు. ప్రా
డ్వివాకులతీర్పు ననుసరించి కారాగ్రహబద్ధు లయిన
వారి నెల్లరిని విడిపింపు మనియు నీకు రాజాజ్ఞ.

సుమం:—దొంగలు కాని, శత్రులు కాని, వేదవణిజులు కాని, పర
స్త్రీకాముకులు కాని, జూదదులు కాని, త్రాగుబోతు

లుకాని, రాజదాసీప్రియులు కాని, లేక స్వర్గతుల్యముగా నున్న మనరాజ్యమునఁ గారాగృహబద్ధులై వరున్నారు? ఇంతవఱకుఁ బితృణమున బద్ధుడై యున్నవాఁడు మన మహారాజొక్కఁడే. కొడుకులఁ గని యాయనయు విముక్తుడై యున్నాఁడుకదా !

విదూషకుఁడు—(ప్రవేశించి) మహారాజుపుత్రికామేష్టి యిపుడే సఫలమైనది. ఇన్నాళ్లు నేను మోదకములు మెక్కుట లో నాజరముపై నేమాత్రము జాలి చూపలేదు. ఇటువంటియజ్ఞములు నాలుగైనవా నే నప్రతిరథుడ నగుమోదకమై నగుదును. నావంటివిప్రులు భోజనము చేసి తుష్టులగుచో నేయజ్ఞకర్తయు సఫలము కాదు ? సుమం:—ఓయీ ! సుందరకా ! నీకు సువర్ణము చాలినంత లభించినదా ?

విదూ:—ఏమి ? తినుటకుఁ గాని త్రాగుటకుఁ గాని కట్టుకొనుటకుఁ గాని పనికిరానిపాడుబంగారముతో నాకుఁ బని యేమి ? బంగారము ప్రియ మగుటకు నేను రాజు ననుకొంటివా కోమటి ననుకొంటివా ?

కంచు:—ఓమహాబ్రాహ్మణా ! మఱి నీ కేది ప్రియము ?

విదూ:—మోదకభోజనము.

కంచు:—నీ వెన్ని మోదకములు తినఁగలవు ?

విదూ:—మహారథుఁ డగుమహారాజెన్ని వేలమందిశత్రువులను జంపఁగలఁడో యన్ని వేలు.

కంచు:—పదివేలమందిశత్రువులను జయింపఁగలవాఁడే మహారథుఁడు.

విదూః.—అయిన, నేను పదివేలమోదకములఁ దినఁగలమహా
రథుఁడను.

కంచుః.—ఏమి! ఒక్కదినమున నెవ్వఁడైనఁ బదివేలమోదకములఁ
దినఁగలఁడా?

విదూః.—ఏమి! ఒక్కదినములో నేమహారథుఁడైనఁ బదివేల
మందిని జంపఁగలఁడా?

కంచుః.—పదివేలమందిలోఁ గొంతమంది చనిపోదురు. కొంత
మంది పాతిపోదురు. కొంతమంది చెల్లాచెద రగుదురు.
కొంతమంది శరణువొత్తురు. వీరిని మహారథుఁడు
రక్షించును.

విదూః.—నేనును గొన్ని మోదకములను మ్రుంగుదును. కొన్ని
టిని జెదరఁగొట్టుదును. కొన్నిటిని జిదుకఁగొట్టుదును.
కొన్నిటిని దాచుకొందును.

సుమంః.—బ్రాభవ్యా! నైతండికుఁడు హేతువాదిమున కొప్పు
కొనఁడు. వీనితో నేమి? నేను నాపని చూచుకొని
మహారాజు సభినందింప నేగుదును.

(మండు చూచి) ఓహో! మహారాజు సపరివారముగా
నిటే వచ్చుచున్నాఁడు.

కంచుః.—నేను నాపని చూచుకొందును. (నిష్క్రమించును.)

విదూః.—నేను తినఁగా మిగిలినమోదకములను దాచుకొనఁ
బోవుదును. (నిష్క్రమించును.)

సుమంః.—అహో! మహారాజు వార్ధకదశయందైన నెంతరమణీ
యాకృతితో నొప్పుచున్నాఁడు! నిత్యము రాజకార్య
ముల నిర్వహించుచున్నను నీతఁడు శ్రమ మెఱుగక

ప్రసన్నుడగు నే యుండును.

చ. సవనశతం బొనర్చు నొకచాయను, జూచుకొను స్వకార్యము
ల్వివిధము లొక్కవంక, నరిపీరుల నుక్కడఁగించు నొక్కటక,
మివులఁ బ్రసన్నుఁడౌ నొకట మిత్రుల, కొక్కట వేట కేగు, ని
ట్లవిరళకార్యభారమున నందఁడు దుఃఖ మొకింతయేనియున్.

నిజకర్మకరణముపట్ల నాతఁ డతియవకుఁడు. ముదిమి పైఁ
బడినను మహాతేజ మాతనిని వీడదయ్యె. ప్రజ లాతని
పేరు విన్నమాత్రముననే పాపదూరులై స్వధర్మనిర్వ
హణు లగుచుందురుగదా !

[సపరివారము రాజు ప్రవేశించును.]

రాజు:-అహా ! రాజ్యమునకు శత్రుభయమే లేదాయె. ప్రజ
లా ధర్మసంపద్యుతులై పరవస్తువాంఛయే యెఱుఁగరు.
చుజాభరము కాని చాపమరణము కాని లేనేలేవు.

గీ. కాలవర్షంబుఁ గురియు మేఘంబు లెపుడు

ఈతిబాధలు లేక సస్యేందిర కృషి

ఫల మనంత మొసంగెడు; నలఘుపుణ్య

కలితదైవానుకూల్యంబు కలుగుకతన. ౬

వేదములా యధీతము లైసవి; రిపులా నిరస్తు లైరి; ప్రజ
లా పుత్త్రసములుగాఁ బరిపాలితు లైరి; ఇష్టధనకీర్తులా
సంప్రాప్తించినవి. ఇపుడు నేను జేయఁదగినపనియే తోఁప
దయ్యెను. దేవతలు పితరులు విప్రులు దీనులు శరణా
గతులు యథావిధిఁ గులాచారానుసరణిఁ బూజితులైరి.
ఇంతేకాక-

గీ. పుత్రజననంబుచే బరిపూర్ణ మయ్యె
మన్మనోరథ, మన్వయమహిమ మొప్పె
నెట్టిలోపంబు లేకపోయిన, నికామ
తృప్తి గనదయ్యె నాచిత్త మేమొ కాని. 2

సుమం:- (చేరి) మహారాజా ! జయము. ప్రజాపాలనయోగ్యు
లగుపుత్రులపై రాజ్యభారము నిడి నీవు మహాసంతో
షము నొంద నున్నావుకదా !

రాజు:-రమ్ము. సుమంతా ! నీవు వెంటనే సర్వార్థజనమును
సఫలాశాచిత్తులఁ గావింపుము.

సుమం:-మహారాజా ! కావించితిని.

రాజు:-శ్రోత్రియులను గోహిరణ్యదానములచే సత్కరింపుము.

సుమం:-సత్కరించితిని.

రాజు:-బద్ధు లగునరులను విడిపింపుము.

సుమం:-మహారాజా ! నీవు ధర్మపరిపాలనమున భూమి యేలు
చుంటివి. ఈభువిపై దివియే సాక్షాత్కరించినది. ఇక,
నిట బద్ధు లెవ రుందురు ?

రాజు:-ఏమి ! ఇంతవిశాల మైనరాజ్యమున నధర్మ మాచరించి
బద్ధదండము విధింపఁబడినవాఁడే లేడు ! పూర్వపుణ్య
ప్రభావము !

సుమం:-

గీ. రాజసింహుండవై నీవు రాజ్య మేల
దుష్కృతం బొనరింపఁగాఁ దొడఁగు నెవఁడు ?
సూర్యుఁడు నిరభ్రగగనాన శోభిలంగ
ధారి కడ్డము వచ్చునే తమము తలఁప ? ౩

బద్ధులే లేనికారణమున బద్ధమోక్షణప్రశంసయే లేదు.
పితృణవిషయమున బద్ధుడ వైనవాడవు నీ వొక్కఁ
డవే యుండెడివాడవు. కాని, నీవును బంధవిముక్తి
నందియుంటివి.

రాజు:—బౌను. నిజమే. పితరులఋణము తీర్పఁ గంటిని. బద్ధ
ముక్తి నందితిని. కాని, మఱియొకదృఢతరబంధమే కలి
గినది. దానినుండి విముక్తి గనఁజాలను.

సుమం:—ఏమది ?

రాజు:—ఏమందువా ? అధ్యయనము చేయించి, వినయమును
నేర్పి, శ్రుతుల నొనరించి, వాసిష్ఠధర్మాన్వితవృషగుణ
ముల నలవఱిచి, ప్రజారక్షణయోగ్య మగురాజద్వేష
వివర్జితమనస్సును బెంపొందఁజేసి, శత్రువులకు భీతి
పుట్టించి పాతిపోఁజేయునస్త్రసంపదల నారితేఱఁజేసి,
నలుపురుపుత్తులను బోషింపవలయునుగదా ! ఇట్లు
చేయలేనినాఁడు నేను ధర్మనాశకుడ నగుదును. అందు
చేఁ బుత్రోదయమువలన నే నెన్నిధర్మబంధములకు
లోనైతి నో కనుము. సుమంత్రా ! ఇంతకు

గీ. దృఢతరంబుగ నన్ను బంధించె బుత్త్ర

రాగపాశంబు కట ! త్రైపరాదు దీని

బ్రతికియున్నంతకాల మీబంధనంబు

నుండి వెలువడ వాంఛింప కుండువాడ.

ప్రతీహరి:—(ప్రవేశించి) మహారాజా ! జయము. పుత్రోత్సవ
మైనపిదపఁ గౌసల్యాదేవి మహారాజును జూడ వేడుక

పడుచున్నది. తాను పెద్దభార్య గాన మొదటఁ దన్నే సంభావింపఁ గోరుకొన్నది.

రాజు:—విజయా ! ఆమె సద్వంశప్రభవ, పాణిగ్రహణలాలిత. ఆలంబభూత. ఆమెను యష్టివలె మన్నింపవలయును.

చేటి:—(ప్రవేశించి) మహారాజా ! జయము. సుమిత్రాదేవి మహారాజుకృపచేఁ గుశల మనియుఁ దా నిద్దఱుకుమారులను గన్నతల్లి యగుటచే ముందుగాఁ దన్నే సంభావింపఁ గోరుకొన్న దనియుఁ జెప్పుచున్నది.

రాజు:—వినయవతీ ! సర్వంసహ యగుసుమిత్రాదేవి మిత్రతుల్యురాలు. మన్నియొగవర్తిని. వశంవద. ఆమెను పేక్షింపఁజాలను.

[అంత మంధర, విదూషకుడు ప్రవేశింతురు.]

మంధ:—మహారాజా ! అభిజనానురూపాదరయు రాణులలోఁ గనిష్ఠ యయ్యు గుణములలో జ్యేష్ఠయు, తన్వి యయ్యు సగౌరవయు, మహారాజబహుమతయు, అప్రతిరధుఁడగు కేకయరాజుకూతురును నగుదేవి తానే. ముందు సంభావింపఁదగిన దని నివేదింపు మన్నది.

విదూ:—(తనలో) అమ్మా ! ఈరండవచనోపన్యాసము తర్జన సహితము ! (ప్రకాశముగా) వయస్యా ! ఉపేక్షించినచోఁ గనిష్ఠ యగుదేవి యేమిచేయునో కొంచెము తెలిసికొని పిమ్మట సమాధాన మిమ్ము.

రాజు:—(తనలో) ఈమె ప్రతిజ్ఞాతనుతాభిషేక. సింహివలె చుర్వారమహాప్రకోప. ఈమెను రాణులతో సమానముగా ననునయింపవలయు. (ప్రకాశముగా) మంధరా ! మువ్వు

రను గ్రమముగాఁ బిలిచెదను. ఏలన, బుద్ధిమంతులు ధర్మార్థకామములను సమభావముననే సేవించుదురగా! అట్లే, నేను సపుత్రుల మువ్వరను సమముగా సంభావించును. కాన, మధ్యమమందిరమున నందఱు నారాక నిరీక్షించుచుండుఁ డంటి నని చెప్పెడు.

మంథః—(తనలో) ఏమి! మారాణిని ముందు గౌరవింపఁడా!
(ప్రకాశముగా) మహారాజు సెలవుప్రకారమే.

[ప్రతీహారి, చేటి, మంథర నిష్క్రమింతురు]

విదూః—వయస్యా! నీకు మువ్వర దేవులయందు సమానాదరము కలదు. సుమిత్రయిద్దఱుకొడుకులమీఁద కైకేయి పుత్రునిపైఁ జూపునాదరములో నగమఃమాత్రమే చూపుదువు!

రాజుః—వయస్యా! చతుర్విధపురుషార్థములలో భేదము లేనట్లే నాకు నలుపురుకుమారులలోను భేదభావము లేదు. నాలుగువేదములలో నొకవేదము తక్కువ మఱియొకటి యెక్కువ యన్నతఁడు విప్రుఁడు కాఁడు.

విదూః—(తనలో) ముగ్ధురరాణులు త్రివర్గతుల్యులు. నలుగురు కొడుకులు చతుర్వర్గతుల్యులు. విదుగురు సమకూడి నచో నేమనునో? (ప్రకాశముగా) పురుషార్థములు వేదములు నాలుగే కనుక పుత్రులతో సమానముగాఁ బోషణీయుఁడ నగుకనిష్ఠవయస్యుని నన్ను నీవు ప్రేమించుట లేదు. అవునా?

రాజుః—(నవ్వి) పంచమహాయజ్ఞములు విప్రులకు సమానములు. ఈయొదిటితో మీరు మించెదరు. నీ కింక సంశయమేల?

విదూః—(తఃపా) ఆఱుగురు లేరు. ఉన్న నీమాటకారితనము
తెలిసిపోయెడిదే ! (ప్రకాశముగా) కొడుకులు పుట్టినదిన
మన్నయు తస్సహముతో నీ వాఁకలిసైతము మఱచితివి.
సూర్యుఁ డస్తమించుచున్నాఁడు చూడుము.

రాజుః—ఓహో ! సంధ్యాసమయ మైనది.

చ. శరణ మొసంగుచెట్ల ద్విజసంతతి చేరెఁ గిలారవంబులన్
గిరణములన్ నభస్థలిని నింపెను నర్థశశాంకుఁ డప్పుడే
యరుణగభ స్తిబింబ మది యస్తము; మిక్కిలి భాసమానమై
పరగెను దీపికారుచి క్షపావదనోజ్జ్వలభూషణం బనన్. ౧౦
మఱియు :

ఉ. అల్లదె భూమికిన్ దిగినయట్లు విధుండు సరోజలంబులన్
ఫుల్లనవోత్పలప్రసవపుంజములన్ బ్రతిబింబ మొప్పురం
జిల్లు విధేయులై విమలచిత్తులు నౌనృపు లెల్లఁ గొల్పఁగా
నల్లన వారికిన్ దగిన యాజ్ఞ లొసంగెడిరాజరా జనన్. ౧౧
(నిష్క్రమింతురు.)

ఇది ప్రథమాంకము.

విష్కంభము i

[ప్రవేశము : కాంచీకియుడు]

కాంచుః—మహారాజు నా కి ట్లాజ్ఞాపించెను. “ఓబ్రాభవ్యా !
ధారాగృహముకడ నున్నగ్రీష్మద్వానమున కేగి
యచటఁ బరిజను లెవ్వరు నుండరా దని యాజ్ఞాపిం
పుము.” మహారాజు గాఁబలతో నటకు విహారముశుభ

వచ్చునట. పరిజను లుండరా దని యేల యనెనో? ఏదైన రహస్యాలోచనము కలదా? రాణులతో రహస్యాలోచన మాత్రం డెప్పుడును జేసి యుండలేదే! నా కీగొడవ యేల? న న్నేమి చేయుమన్న నదే చేయుదును. రాజకర్మ మంతయు నిగూఢభావవిలసితము. అది సుమంత్రులకే కాని మావంటివారికిఁ దెలియదు. రాజు లతిగుప్త కృత్యులై శంకితస్వాంతు లయియే యుందురు. వారు కన్నులు మూసికొనియు జాగ్రదవస్థలోనే యుందురు.

[చేటికలు ప్రవేశింతురు]

చేటి:-ఆర్యా! నలుగురుకుమారులకు నాలుగుకుసుమజవనికలను మేము సూత్ర మక్కఱ లేకయే తయారు చేయుచున్నాము.

కాంచు:-మంచిదే. కాని, మఱియొకయుద్యానమున కేగి మీ రీపని చేయుడు.

ఇంకొకచేటిక:-ఆర్యా! ఇంకొకయుద్యానమున నిన్నిరంగులు నింతపరిమళము కలిగినపువ్వు లిన్ని లభింపవు.

కాంచు:-ఐన నే నేమి చేయఁగలను? ఇపు డెవరు నిట నుండరా దని మహారాజుజ్ఞ.

చేటికలు:-ఐన చోఁ బోవుదుము. (నిష్క్రమింతురు.)

కాంచు:-ఈయుద్యానమున నీగ యైనను లేకండఁ జేసితిని. మహారాజుకడ కేగి యీవిషయము నివేదించును.

(నిష్క్రమించును)

ఇది విష్కంభము.

యజ్ఞఫలము

ద్వితీయాంకము



[పరిజనులు సేవించుచుండ మహారాజు ప్రవేశించును.]

రాజు:—(స్వేచ్ఛగా నడచి) ఆర్ష విధి ననుసరించి యజ్ఞము లెన్నో యొనరించితిని. అర్థుల కెందఱకో ధనము లొసంగితిని. ప్రజలకు సుఖము లొనగూర్చితిని. రిపులకు యుద్ధభీతి కలిగించితిని. ఇన్నాళ్ల కిప్పుడు కొంచెము జరాభరా యాసము కలిగినది. ఐనను,

ఉ. కంటి స్వకీయసౌఖ్యమునకంటెఁ బ్రజాసుఖమెక్కుడంచుఁగై
కొంటిఁ గులానురూప మనుకూలయశస్సముపార్జనంబు, నే
నుంటి స్వకర్మముల్ విడువ కున్నతభోగము లెల్ల నంది, చే
కొంటి జనానురాగ మనుకూల మొనర్చెద వేగ శిష్టమున్.

(అలోచించి)

గీ. రాజులను మువ్వరనుగూడ రంజిలంగఁ

జేసి రాజగుణాన్విత శ్రీఁ జెలంగు

రామచంద్రుని రఘువంశరత్నసదృశు

యశావరాజ్యాభిషిక్తుఁ జేయఁ దలంతు.

౨

ఎవ రక్కడ ?

[ప్రతీహరి:—(ప్రవేశించి) మహారాజా ! జయము. ఏ మాజ్ఞ ?

రాజు:—విజయా ! మంత్రి సుమంత్రుని బిలువము.

[ప్రతీ:—చిత్తము. (నిష్క్రమించి సుమంత్రునితోఁ బ్రవేశించి) ఆర్యా !

ఇటు. ఇటు. ఇదిగో ! మహారాజా. సమీపింపుము.
సుమం:- (చేరి) మహారాజా ! జయము.

రాజు:-అమాత్యా ! స్వాగతము. రమ్మ. కూర్చుండము.
(ఇరువురు కూర్చుండుదురు.)

రాజు:-విజయా ! నీవు పొమ్ము. (పరిజనులను జూచి) మీరును
బోయి విశ్రాంతి నందుడు.

పరి:-చిత్తము. (నిష్క్రమింతురు.)

రాజు:-అమాత్యా ! నేడు నామనస్సు చింతాజాగరణపర
వశమై యున్నది.

సుమం:- (తనలో) ఏమి ! ఈతడు మహాయశస్త్రి. రిపుభయ
ప్రదుడు. ప్రజలను గన్నబిడ్డలవలె బాలించువాడు.
ఈతని కెట్టిచింత కలిగెనో ? (ప్రకాశముగా) మహారాజా !

మ. స్థిరధర్మవ్రతముక బ్రజాప్రియమహాదృష్టమ్ము నిశ్శత్రుతా
గురుతక్ గాంచినరాజసింహుడవు నీకుక వీరులై పుట్టి న
ల్వురుపుత్రుల్వినయాన్వితు ల్ప్రజల కెల్లం బ్రేమసాత్రంబులై
పరంగ న్మానసికవ్యధాభరము దేవా ! యెల్లు కల్గెం గటా !

మఱియు సంస్కృతులు వినయోపేతులు ప్రజారంజన
తత్పరులు నగునలువురుకొడుకులను గాంచి చింతలు
విడిచిపెట్టవైతివా ? లేక, పెద్దకుటుంబము గలగృహ
మేధి కెట్లనవరతము నేదోయొకచింత కలుగుచునే
యుండునో యట్లే యీవిశాలరాజ్య మనుకుటుంబ
బాహుళ్యమున నీకు జింత కల్గినదా ? పోనిమ్ము.
చింతాప్రతీకార మూహింపలేదా ?

రాజు:-అందులకే నిన్ను బిలిచినది.

సుమం:- సెల విమ్ము.

రాజు:- కై కేయీతనయుడే నాసకలరాజ్యము ననుభవింపఁ
గలఁ డని యవివేకినై తొలుతఁ గైకకు వర మిచ్చితిని.

సుమం:- ఐన ?

రాజు:- క్షత్త్రగుణాకరుఁ డగురాముడే రాజ్యపాలనయో
గ్యుఁడు. అతనికి యువరాజపట్టము గట్టుచే నా కోరిక.
ఇది సులభమా ?

సుమం:- మహారాజా ! అది దుష్కరము కాదు.

రాజు:- ఎట్లు ?

సుమం:- మహారాజా !

చ వినయనయప్రవర్తనవివేకగుణాదికపూర్ణుఁ డైనరా
ముని ముగురమ్మలుకా దమదుముద్దులబిడ్డని గాఁగఁ బ్రేమపెం
పునఁ గనుఁగొందు; జ్యేష్ఠునిగభూరిగుణంబులఁ దేజమందునా
తని కభిషేకమన్నను ముదంబును గాంతురు రాణులందఱున్.

అందుచే నీవు చింతింపవలసినపని లేదు. ఇంతకుఁ
గుమారు లుపసీతు లైరి. శస్త్రశాస్త్రాధ్యయనపూర్ణు
లైనపిదపఁగదా యభిషేకము. ఇప్పటినుండియ నీచింత
యేల ?

రాజు:- అనాగతము విప్రకృష్టము నగుభావిని గూర్చి చింతించు
వానికిఁ గష్టము కలుగదు. వచ్చి పైబడ్డవిషాదమును
స్మరించుకొనునదన కనూన మగుకష్టము కలుగును.
కావున, పుత్త్రరాజ్యాభిషేకవివాదహేతువు నిప్పటి
నుండి యాలోచించిన నప్పటి కేయిపాయముచేనైన
దానిని దొలగించుకొనవచ్చును గదా !

సుమం:-సరే నా కేమి యాజ్ఞ ?

రాజు:-

చ. పరిజనభృత్యమంత్రజనపౌరజనంబులు రాణులున్ నిరం
తరమును రామమానసు లనారతరామవిధేయచిత్తు తా
కరణి నొనర్పు మాభరతు గాఢతరాగ్రజభక్తియుక్తిసం
భరితు నొనర్పు మియ్యది సుమంత్ర ! తొలంచు మదాత్మ
శల్యమున్. ౫

సుమం:- (తనలో) ఆహా! మహారాజు దూరదృష్టి! (ప్రకాశముగా)
నీ విపు డన్నట్లే సర్వము రామపరవశ మగును. దాని
కథికముగనే కూడ జరుగఁగలదు. (ముందు చూచి) మహా
రాజా ! రాణులు మువ్వరు సపరివారముగా నిటకు
విచ్చేసి యున్నారు.

రాజు:-నీ వేగి రమ్మ. నేను చెప్పినది మఱచిపోకుము.

సుమం:-చిత్తము. (నిష్క్రమించును.)

రాజు:-సపరివారముగా మువ్వరు రాణులు నిటకు విచ్చేసి
యున్నారు. ఇపు డీగ్రీప్రొద్దాసమునకు వా రందఱును
రాఁదగినదిగాఁ జెప్పియుంటినిగదా ! (నిరూపించి) ముందు
కౌశల్య

మ. రమణీయద్యుతిరత్న ధారణమహారమ్యాంగి, జ్యేష్ఠాంగనా
రమ, దివ్యప్రసవాభ పూజ్యయగు నీ రామకాగణింపందగున్
సమదం బౌసుకుమార దేహ యయిన న్బాలించునాజ్ఞాహృద
బ్జములోనన్ననునిల్పు నెప్పుడుమహాభావాత్త యూహింపఁగన్.
తరువాత సుమిత్ర

మ. వ్రతనియమావళీకృతశుభంయులతాలలితాంగి, సర్వస
న్నత సుగుణార్థ్య యెంతయు మనోహర మావదనేందుబింబస
ద్యుతి నిజ దేహయష్టిపయిదోపగ, జేయుమహాభ, శాంతిదే
వత, మృదుభాషిణీమణి శుభప్రద దేవి సుమిత్ర చూడగన్.

ఇళక కైయి

చ. కమలనంబుమధ్యమునగ్రమముగావెలుగొందుసూర్యబిం
బముఁ బురుడించునీమె, తలఁపం గడఁగున్ నిరతంబు మద్వర
క్రమమును, సన్నిధానమునఁ గప్పడునట్టిసవత్తులన్ దృఢో
పమముగఁ జూచు, సింహగతి వర్తిలు జీరికిఁగోక లోకమున్.

వీరిలో,

క. తొలిమహిషి రామజననియు
విలసచ్ఛుభలక్షణాంగి విశ్రుతనయసం
కలిత సగర్వయు నగుకో
సలరాజాత్మజయై నిత్యసమ్మాన్య యగున్.

కాని,

గీ. దురభిమానరోషములు మందునకుఁ గొనదు
సర్వమిత్ర సుమిత్ర యశా సత్య మరయ,
ఆత్మకామానుసారిణి యహరహంబు
నాయెడంద జయించిననాతి యామె. ౧౦

కై కైయియో,

క. ఏకరణి వచ్చుచుండునొ
యీకాంతకు ముక్కునందె యెసఁగును రుష యం
తే కాని విక్రమాన్విత
నాకష్టముఁ బాపి కాచినది మున్ను ననున్. ౧౧

అందుచే,

గీ. ఈమెకోషము పరిగణింపరాని
దగును శౌర్యపణయశీల యగుట; నిదియుఁ
దలఁప ఛందోనుబద్ధవృత్తంబురీతి
శీఘ్రముననే ప్రసాదసంస్థితిఁ గూర్చు. ౧౨

[అంత మువ్వరురాణులు పరిజనులతోఁ బ్రవేశింతురు]

అందఱు:—జయము మహారాజా !

రాజు:—రాణులకు స్వాగతము. రండు. ఈమణిఖచితశిలాతల
మునఁ గూర్చుండుడు.

అందఱు:—(కూర్చుందురు)

రాజు:—పరిజనులారా ! మీరు మీగృహముల కేఁగి విశ్రమిం
పుడు.

పరిజనులు:—(వత్సరు) చిత్తము. మహారాజా ! (నిష్క్రమింతురు)

రాజు:—ఈమండు వేసవిమట్టమధ్యాహ్నమం దైన, ఈయుద్ధ్యాన
మెంత చల్లగా నున్నదో చూడుడు.

చ. భవనమృగంబు లెల్లఁ దరువంక్తులనీడలఁ గూర్చు—వెట్టెడున్
బ్రవిమలవాపికాస్తిమితవారిని హంసలు కృత్రిమంబు లా
పవిదినిదోచు; గోత్రులిటఁ బాదపశౌఖిలఁ జక్రమించు,దా
దవులఁ గలట్టిపక్షు లిటఁ దారసిలున్ సమశైత్య మందఁగన్.

కాన:—ఈయుద్ధ్యానము నేత్రానందదాయకముగా నున్నది.
ఇచట నే నిపు డనుభవించుచున్న సుఖము విదివఱ
కెన్నఁడు ననుభవింప లేదు.

రాజు:—కాలము సనుసరించియే సుఖము కాని దుఃఖము కాని
కలుగును.

క. చన్నీటన్ సన్నము సం

పన్నము వేసవిని, కాని మజీ సీతున నా

పన్నము కావునఁ గాలమె

యెన్నఁగ సుఖదుఃఖవితతి నిచ్చు నరులకున్. ౧౮

కైకే:-అర్యపుత్రా! ఈకాలమున మే మేమిచేయవలయు నని
మీ కొరిక ?

కౌస:-(తసహ) బాగుగా నున్నది. ఈమెమాట లాజ్ఞలవలె
దోచును.

రాజు:-ఈయుద్ధానరమణీయతం నిలకింపఁజేయుటకే నేను మి
మ్మిటకు రప్పించితిని. ఈచెట్టునీడను జల్లగాఁ గూర్చుండి
స్వేచ్ఛగా మాటాడుకొందము.

రామలు:-సంతోషము.

రాజు:-బిడ్డల కుపనయనములు చేసితిమి. పదునై దేండ్లు వచ్చి
నవి.

కైకే:-బౌను.

రాజు:-అందఱును గుణాశ్రయు లగువీరులే.

కౌస:-(తసహ) రాముఁడే సర్వగుణాకరుఁడు; రాజ్యయోగ్యుఁడు.

కైకే:-పితృకులముకూడఁ దక్కువది కాదుకదా !

రాజు:-నిజమే. కాని

చ. ఎవఁడు స్వకీయసద్గుణసుకృత్యములకొ బిత్తవంశదీపకుం

డవు నతఁడౌ ననిందుఁడు మహాత్ముఁడెవం డగు నట్టిసత్సత్

ప్రవరుఁడొసంగఁజాలుఁ బిత్తవంశ్యులకున్సుగతు ల్దదన్యుఁడొ

కవును భరాయమానతనుఁడతఁడగున్విగుఁబండుచూడఁగన్.

ఇంతకు వీ రందఱు నుత్తములే. అందుచే నందఱి
యందును మీకు సమానప్రేమము గలదు.

కౌస:- (తనలో) నాకుమాత్రము రాముఁ డన్న నే యెక్కువ
మక్కువ.

సుమి:- జన్మక్రమమునుబట్టియే నా ప్రేమ భేదము.

కైకే:- నాకు గుణాధికునిపై నెక్కువమక్కువ.

రాజు:- గుణాధికుఁ డెవఁడు ?

కౌస:- (తనలో) రాముఁడే.

కైకే:- అవసరమైనపుడు చెప్పెదను.

రాజు:- అందఱు నాదాయభాగమున కర్హులే.

సుమి:- దాయవస్తువులలో శ్రేష్ఠ మేదో యది జ్యేష్ఠునికే
రావలయు నని మనువు చెప్పినాఁడు.

కౌస:- (సంతోషమునఁ దనలో) మహారాజు దాయవస్తువులలో
రాజ్యమే శ్రేష్ఠము.

రాజు:- ఆచారవిషయమున మనువు ప్రమాణము. రాజధర్మ
విషయమున వాసిష్ఠ మెక్కువప్రమాణము.

కైకే:- వాసిష్ఠ మేమనును ?

కౌస:- (తనలో) రామునికే రాజ్య మిమ్మని.

రాజు:- వాసిష్ఠమున నిట్లు కలదు.

చ. ధనకనకాదుల న్నుత్తులు తాము సమానతఁ బంచుకొఁదగు
న్వినయగుణాకరాత్ముఁడు కనిష్ఠుఁడునయ్య గురుండుకాఁదగు
అనుపమశూరుఁడే కొనఁగనాను చమూపతిత న్వయోగుణం
బున నది కాదు, యోగ్యుఁ డగుపుత్తుఁడే రాజ్యముఁ
గైకొనం దగు. ౧౬

కైకే:-యోగ్యత ప్రతిపురుషునిదృష్టిని భిన్నముగా నుండును.
ఒకని మనసునకు యోగ్యముగాఁ దోచునదే మఱి
యొకని కయోగ్యముగాఁ దోచును.

రాజు:- (తనలో) ఏదో వ్యాజమున నాకోరికకు విరుద్ధభావమును
బైకిఁ జూపి కార్యసిద్ధి నందుదును. (ప్రకాశముగా) కుమారులు
నలువురు యోగ్యులే. రాజ్యమును నాలుగుభాగ
ములుచేసి యొక్కొక్కని కొక్కొక్కభాగ మిచ్చెదను.

కౌస:- (తనలో) రాజ్య మంతయు రామునికేఁ యిఁదగును.

కైకే:- ఏమి ? ఇదికూడ వాసిష్ఠమతమే యగునా ? ఇట్టి దేదైన
ననాప్తవచన మున్న దానికి వాసిష్ఠము ప్రమాణము
కాఁజాలదు. మఱియొక కుమారుఁడు కలిగిన మరల
సామ్రాజ్యవిభాగమా ?

రాజు:- మఱి రాజ్య మెవ్వరి కిఁదగును ?

కైకే:- యోగ్యతమునకు.

రాజు:- (తనలో) ఇప్పుడే సర్వము చెప్పదును. (ప్రకాశముగా, కైకే
యితో) మనవివాహకాలమున నేను నీ కిచ్చినవాగ్దా
నముమాట జ్ఞప్తి యున్నదా ?

కైకే:- అంతయు జ్ఞప్తి యున్నది.

రాజు:- అందుచే భరతుఁడే రాజ్యదాయార్హుఁడు.

కైకే:- ఏస్త్రీయుఁ బుత్రునకు రాజ్యలాభ మన్న సంతోషిం
పకపోదు.

కౌస:- (తనలో) ఈమాట వజ్రపాతసదృశము. (మూర్ఛిజును)

సుమి:- మహారాజా ! రక్షింపుము. రక్షింపుము. కౌసల్య
మూర్ఛిల్లినది.

ప్రతి న తప్పటవలన లవంబుకూడఁ
బాప మంటదుగద ! మహాభాగ ! నీకు. ౨౦

మఱియు,

గీ. గుణములలోపల రాముడే గుణివరుండు
పాలనార్హుండు శతమన్యుపగిది నతఁడె,
భువనసంరక్షణార్థమై యవతరించె
విష్ణుపగిదిని విఖ్యాతపీరుఁ డతఁడు, ౨౧

ఒక కార్యమును విచారించునపుడు కారణప్రాధాన్యము
నుపేక్షింపరాదు. నన్ను సంతోషపెట్టుటకే నాకుమా
రునికే రాజ్యదాయమిత్తు నని నీ వానాఁడు పలికితివి.
రామునికి రాజ్యదానము చేయుటవలన నేను బ్రసన్న
నగుదును. భరతునికి రాజ్య మిచ్చిన నా కెంతయో
రాముని కిచ్చిన నంతయే.

రాజు:—భరతుఁడును గుణవంతుఁడు రాజ్యార్హుఁడు కదా !

కైకే:—బేను. కాని,

గీ. అగుణవంతునికంటె మే లగును సుగుణి
గుణుల గుణవత్తురుఁడు మేలు కోటిరెట్లు
భాస్వరం బయి వెలుగు దీపంబు రాత్రి
కాని యది యెంత మధ్యాహ్న భానుముందు. ౨౨

వేయేల ?

క. భరతుఁడు గుణి యగు గుణవ
త్తురు డగు రాముండు కానఁ దగు నతఁడే రా
జ్యరమం గైకొన సుగుణా
భరణుం డతఁ డతనికన్నఁ బరముఁడు కలఁడే ? ౨౩

కౌస:-సంతోషము. సంతోషము.

సుమి:-ఆహా! సపత్ని కైకేయి మహానుభావయు నీతిజ్ఞయు.

రాజ:-మేఘములు గర్జించిననే కాని యమృతవృష్టి కలుగదు.

కైకే:-ఆర్యపుత్రా! ప్రణయసమయముననైన నిర్వాజముగా నేను సత్యమే చెప్పుదును. అదియే ఘనగర్జనము. అయుక్తముమాత్ర మెన్నడును బలుకను. అదియే యమృతవృష్టి. ఏలన,

గీ. అమృతవర్షము కురిసెడునట్టిమేఘ

మెప్పుడు వర్షించు సహజమావృత్తితోడ

దానిమార్గనిరోధంబు తనరె నేని

అశనికూడను వర్షించు నది నిజంబు.

అర

రాజ:- (తనలో) ఈమాటవలన నెవ్వరికైనను భయమే కలుగును.

ఐనను, ఈ దేవి క్షణకోపప్రసాదముల నెఱిగిన నా కెట్టి

శంకయు లేదు. (ప్రకాశముగా) సమయము వచ్చునరికి

నాయాత్మజులలో నొకఁడు రా జగును. ఆతఁ డుత్త

మముగా రాజ్య మేలుచుండ సర్వము సర్వసుఖావహము

కాఁగలదు.

కైకే:-ఆర్యపుత్రా! ఇప్పుడు మనము నిశ్చయించుకొన్నట్లే

జరుగఁగలదు. మన మట్లే తప్పక యొనరింతము.

కౌస:-మహారాజా! సాయంక్రీడల కేగినకుమారులు నలువురు

జ్యేష్ఠ నగునాకు నమస్కరింప వచ్చియుందురు. వారిని

సంభావింప నే నేగి వచ్చెదను.

సుమి:-కుమారు లందఱు తల్లు లెల్లరకు సాయాహ్వామున నమ

స్కరింతుడు. వారి మనస్సులలో జ్యేష్ఠకన్యభావము లేనేలేదు.

కై కే:-నేనును బోయి వచ్చెదను.

రాజు:-మంచిది.

రాణులు:- (రాజునకు సమస్కరించి నిష్క్రమింతురు.)

రాజు:-

చ. ముదిమిఁగలంగుమానసము మోదమునందు నొకొక్కవేళ ని
ముదితల వేటువేటుగుణముల్ కన; లోకులు భిన్నమానసు
ల్పదుగుర కుండ దొక్కరుచి; వర్తిలు జ్యేష్ఠకు జ్యేష్ఠపుత్రుపై
మది; కడు నీర్వ్యక్తైక; కిటు మాటికి దుఃఖము కల్గు నింటిలో.

క. బహుభార్యాత్వము నరునకు

బహుదుఃఖావహము; ప్రేమభావము సమమై

విహరించుచున్నఁ గానీ

బహుమానసరుజ తొసంగి బాధించు నరున్. ౨౬

ఎవ రక్కడ ?

ప్రతీహరి:- (ప్రవేశించి) మహారాజా ! జయము. ఏమి సెలవు ?

రాజు:-విజయా ! సుమంత్రుని బిలుపుము.

ప్రతీ:-చిత్తము. (నిష్క్రమించి సుమంత్రునితోఁ బ్రవేశించి) ఆర్యా !

ఇటు. ఇటు.

సుమం:-మహారాజా ! జయము.

రాజు:-అహూత్యా ! స్వాగతము. రమ్మ. కూర్చుండుము.

విజయా ! నీవు బయటి కేఁగి కూర్చుండుము.

ప్రతీ:-చిత్తము. (నిష్క్రమించును.)

సుమం:-ఏమి సెలవు ?

రాజు:—నే నిపుడు కైకేయి మహానుభావత, సుమిత్ర యలోలు పత్ర తెలిసికొంటిని.

సుమం:—ఎట్లు ?

రాజు:—కైకేయితనయునికే రాజ్య మిచ్చెద నన్ననాప్రతిజ్ఞ యున్నను, ఆమె గుణవత్తురునకు రాజ్య మీదగు నన్న న్యాయముచే రామునికే దానిని విడిచిపెట్టినది. ఇక, సుమిత్ర తనసుతులతో రామసేవామగ్నతఁ గోరు కొన్నది. వీరిమహానుభావత పరమాశ్చర్యకరముగదా!

సుమం:—ఔను. కాని,

ఉ. భావిసుఖావహం బయినభంగి మనీషులు మంచిచెడ్డలకా
భావనచేసి న్యాయముగ వర్తిలి కాంతురు సర్వసౌఖ్యముల్;
దైవవశంబు సర్వమును దాటఁగఁజాలరు దాని నెవ్వరుకా;
జీవి పురాకృతంపుఫల సిద్ధి నిటకా గుడుచుకా విధిక్రియన్.
అందుచే,

ఉ. పుత్రులు నల్పురుకా సుగుణపుంజము లద్భుతసూరి శేఖరుల్
గాత్రము లెన్న వేఱయినఁ గాని మనస్సులు చూడ నొక్కటే
మాత్రము ప్రేమభంగమునుమాత్రము కల్లఁగనీదు రాజ్యమీ
పుత్రుల; కెంతనాఁడి యగుముల్లును నీభులఁ జిల్లుపుచ్చునే ?
కనుక, నీవు రాజ్యప్రదానచింతను విడుపుము. రాముఁడు
రాజైనచో రాములుమాత్రము సంతసింపరా ?

రాజు:—నిజము. నా కింక నెట్టిచింతయును లేదు.

సుమం:—వసిష్ఠభగవాను లిట్లు విన్నవించిరి.

రాజు:—గురుభగవాను లే మని సెలవిచ్చిరి ?

సుమం:—ఇట్లని. కుమారులు

ఉ. వేదము లెల్ల నేర్చిరి వివేకమునకా శుభవిద్య లెల్ల న
 త్యాదృతి నభ్యసించిరి కుశాగ్రమతుల్ మఱి వీరి కెల్ల నీ
 మీఁదట నస్త్రశస్త్రము లమేయనృపాచితసర్వధర్మముల్
 మోదము మీఱ నేర్పువిధమున్నుపచంద్రమ! చూడఁగాఁదగున్.
 విదూ:- (తొందరగాఁ బ్రవేశించి) ఓయీ వయస్యా! ప్రతీహారులు
 నన్ను రాసీయకపోగా వారితో బోరాడి నీ కొకప్రియ
 విశేషము చెప్పటకై యిట వచ్చిపడితిని.

రాజ:- ఏమి ప్రియము?

విదూ:- రామునకు రాజ్యాభిషేక మగు నని కౌసల్య నా కెన్నో
 మోదకములు పెట్టెద నని వాగ్దానము చేసినది. ఈసం
 గతి యంతయు నీకు నివేదించుటవలన నాహృదయ
 భారము తగ్గి తేలిక యైనది.

రాజ:- ప్రతిదినము నీవు మోదకములే తిందువులే. రాముఁడు
 రాజైనను భరతుఁడు రాజైనను నీకు మోదకములకు
 మాత్రము లో టుండదు. చింతిల్లకు.

విదూ:- ఏల చింతింపను? రాముఁడు రాజైనచో, కౌసల్య
 దేవి బహుమోదకములచే నన్నుఁ బ్రీతునిఁ జేయును.
 భరతుఁడు రాజైనచో కై కేయి బహుతరమోదకములచే
 నన్ను సంతృప్తునిఁ జేయును.

సుమం:- వసిష్ఠభగవానులతో నేమని నివేదింతును?

విదూ:- (జనాంతికముగా) అమాత్యా! నావయస్యనికీ గోపము
 తెప్పించుటకై నేను గొంచెము మాటాడెదను. నీ
 వేమియుననుకొనకుము. (రాజుతో) నేను మోదకముల
 తో సంతోషింపనంతవఱకు నభిషేక విధి ప్రారంభింప

రాదని వసిష్ఠులతోఁ జెప్పెదను.

రాజు:—సుమంత్రా! భగవానులు గురుపాదులు నగువసిష్ఠులతో
శీఘ్రమే తాము సెలవిచ్చినప్రకారమే చేయుదు నని
నివేదించి రమ్ము.

విదూ:—(అపహరించి) వయస్యునకు ఖోభకలిగింతును. (ప్రకాశము)
నాకుఁ దెలియనివిషయము మీరు మాటాడుచున్నారు.
నాకు మీరు చెప్పరు. ఐనను, నా కిప్పు డది తెలిసినది. భర
తుని కీయవలసినరాజ్యము నాచెలికాఁడు రాముని కిచ్చు
చున్నాఁడు. నే సంతోషురమున రాణులకు బయట నన్న
దమ్ములకుఁ బోరాటము కల్పింతును. లేనిచో, ప్రాయో
పవేశము చేయుదు నని యందఱను భయపెట్టెదను.

రాజు:—అమాత్యా! నేను జెప్పినది భగవానులతోఁ జెప్పిరమ్ము.

సుమం:—చిత్తము. (నిష్క్రమించును.)

విదూ:—ఈకపటపండితుఁ డిప్పటికి వెళ్ళినాఁడు.

రాజు:—(తనలో) చపలుఁ డగునీవటువు కలహప్రియుఁడు. ఆకల
హమువలనిఫల మెఱుంగఁడు. మూర్ఖజనిత మైనను,
ఇట్టిఖోభము శంకను గలిగించును. కాఁమ్ము. (ప్రకా
శముగా) సఖా! సుందరకా! ఏదోకధాప్రసంగమున
రాజ్యదాయవిచారము కలిగినది. ఈప్రసంగమున నెవ్వరి
మాటలుకూడ యథార్థములు కావునుమా!

గీ. అధికవిప్లవకర మైనయాన్యపత్వ
మేడ? సుకుమారచేతస్కు లీమదీయ
పుత్తు లేడ? పరీహాసపూర్వకోక్తి
యిదియె సత్యంబెకా మది నెంచకయ్య!

విదూః.—మీరు నిత్యము నిశ్చే మాటాడుకొనుచుందురా ?

[తెరలో]

ఉ. శక్రపురిక జయించి సురసంఘముఁ ద్రోలి నలంచి వీరరా
ట్చక్రము రావణాసురుఁడు శాంతిగడించియు నేడు వెండియు
న్విక్రమశీలబాలరఘువీరకథన్ విని శంకమానుడై
వక్రగతిన్ నిగూఢుఁ డయి వచ్చెడి నేమఱ కుండుఁ డెల్లరున్.

రాజుః.—(విని) ఓహో ! ప్రధానచారుఁ డగుసుబుద్ధిస్వనమువలె
నున్నది. సుందరకా ! నీవు పోయి నావచనముగా
నాతనితో “నీమాట వింటిమి. సంగతి తెలిసిన” దని
చెప్పి రమ్ము.

విదూః.—బాబో ! నేను వెళ్ళను. దారిలో నేనే రాముఁడ
ననుకొని యారావణుఁడు నన్ను మ్రింగివేయఁగలఁడు.

రాజుః.—సరే. నేనే వెళ్ళెదను. (తెరలో)

క. ఒకశంక నివృత్తం బిం

కొక టద్భూతంబు నయ్యె నొకదుఃఖమె నా

కకటా ! కొడుకులు లేమిన్

వికలత హృది కయ్యె నిపుడు వేయివిధములన్. 31

ఆహా !

చ. సుతులు జనించినారు వరశూరు లటంచును వ్యాప్తి చెందె ది
క్తి నపుడే విరోధులును దౌదవలన్ దలయెత్తిజొచ్చి రీ
సుతు లతిబాలకుల్; తలఁప శూరుఁడ నయ్యును వృద్ధునైతి నే
నతిబలవంతు లుద్ధతు లహా ! యరు, లింక శరణ్య మీశుఁడే.

(నిష్క్రమించును.)

ఇది ద్వితీయాంకము.

విష్కంభము ii

[సరయాతీరమునఁ గ్రీడించుచు నిరువురు గంధర్వులు ప్రవేశింతురు.]

చిత్రకేతువు:—చిత్రపదా ! నీ వీజలముల స్నానము చేయు
నుత్సాహమున నీకర్తవ్యమునే మఱచితివి. మన మిట
కేల వచ్చితిమో తెలియునా ?

చిత్రపదఁడు:—తెలియకేమి? అంతయుఁ దెలియును. రావణఁడు
రామునకు నీలైన ననన్వము చేయుటకు నిగూఢరూప
చ్ఛాయతో నయోధ్యాప్రాసాదసమీపమునఁ దిరుగు
చున్నాఁడు. మహేంద్రునియాజ్ఞను రాముని సంరక్షిం
పఁ గుబేరునిపంపున మన మిటకు వచ్చినారము. కాని,
చ. హిమగిరినీరసౌఖ్య మొకయింతయు దీటగునే ? తలంప ను
త్తమదివిజాపగాజలము తక్కినదివ్యజలంబు లింతయున్
సమమగునే కనుంగొనఁ బ్రశస్తము నౌ సరయాజలంబుతో?
సుమహిత మిందు స్నాన మెటుచూచిన నాకు మహాసుఖం
బగున్. ()

చిత్రకే:—హిమాధికప్రదేశమునుండియే మనము వచ్చితిమి
కదా ! పోనిమ్ము. ఇది నిదాఘకాల మగుటచే స్నా
నము సుఖావహమే. మఱి స్వామినియోగము మఱవఁ
గూడదుకదా !

చిత్రప:—ఔను. కాని,

గీ. నిఖలఋతువుల బహురమణీయ మగుచు
సకలదేవర్షి మనుజప్రశంసితంబు
నైనసరయాజలంబు పాపౌఘ మడఁచు
గ్రీష్మశిశిరర్తువుల సమక్షేమ మొసఁగు.

ఏమైనను నేను స్వామినియోగము మఱవ లేదు. అపరాధమునకుఁ బూర్వమే రావణుడెట్లయోధ్యకు రాఁగలఁడు? పుష్పకమున వచ్చిన సంతత్వరగా గా లేఁడుకదా! ఇంతకు సింద్రాదులే తమభార్యలను రక్షించుకొనుటకై నను శక్తులు కానపుడు రావణుని బారినుండి రాముని రక్షింప మనకు సాధ్యమా? అట్లని ప్రభునియోగము పేక్షింతుమని కాదు. గూఢదేహులమై యాప్రాసాదోపనవమున నిరీక్షింతము. రమ్ము.

చిత్రకే:—అట్లనకుము. రావణుడు దశరథునికంటె బలవత్తుఁడే యైనచో నేల యాతఁడు నిగూఢముగా వచ్చును! కావున, రాముని కుపద్రవము సంభవించు నని తోచిన వెంటనే మనము దశరథునకుఁ దెలుపుదము.

చిత్రప:—కాదు. కాదు. రావణుఁ డద్వితీయబలవంతుఁడు. మఱి,

క. చోరులు శకులును వ్యసనులు

ధారుణి బలవంతు లయ్యుఁ దగ నిర్భయులై

యూరక ప్రత్యక్షముగాఁ

గూరము లగువను లొనర్పఁ గోరరు మదులక. 3

చిత్రకే:—ఏమైనను, అనిష్టప్రతీకారోపాయమున్నదికదా!

చిత్రప:—సరే. రమ్ము. పోదము.

(నిష్క్రమింతురు.)

ఇది విష్ణు-ంభము.

యజ్ఞ ఫలము

తృ తీ యాం క ము

[అకాశమార్గమున రావణుడు ప్రవేశించును]

రావ:-అహా !

గీ. పుట్టినాడఁ బులస్త్యుర్ని పూతకులము
నందు, నందితి శివుఁ గొల్చి యమితబలము,
సురల గెల్చితఁ, గొంటి దాసులుగ నసుర
వల్లభుల, దుర్జయుండ రావణుడ నేను. ౧

గీ. సాటిలేనిది కులబలశౌర్యగరిమ
దుర్గమై యొప్పు నబ్ధియందునఁ బురంబు
ఇట్టిభాగ్యాన్వితునకు నా కిలను బరుల
పౌరుషాత్మోపములు సైఁపవచ్చు నెల్లు? ౨

సీ. దశరథావనిపాలుతనయుఁ డంట ప్రసిద్ధ
రామాభిధానవిభ్రాజితుఁ డంట
శస్త్రాస్త్రవిదుఁ డంట సమరంబునందు ను
రాసురగణముల నైన లీల
గెలువ శక్తుం డంట తలఁప బాలుం డైన
నుత్తమయోధుఁడై యొప్పు నంట
అని జనంబులు చెప్ప విని యాతఁ డెట్టిదో
చూడంగ వచ్చితఁ జోద్యము గను

గీ. అట్టిమత్తుఁడు బలవంతుఁ డైనవాఁడు
 నరులలోపలఁ గలఁడె? ఉన్నట్టియెడల
 నతని జీవింపనిత్తునే యవనిపయిని ?
 అందుకొఱకై నదే మదీయాగమంబు.

3

చ. దొరకెనయేని నాకొరులతోడును నేల క్షణంబులోన నా
 పురమున కాదురాత్తుఁగొనిపోవుదు నక్కడఁ జూడఁగందునా
 నరునిబలంబు పెక్కువ యనంతర మాతఁగిబంధనంబొద్దు
 పురవధయో విమోక్ష మొ తగన్బచరింతు యథోచితంబుగన్.
 మంత్రప్రభావమున నిగూఢరూపముతో నాకాశజల
 పర్వతతుల్యగతిని జరించునారధము నెవ్వరును గనఁ
 జాలరు. దీని నీట నుంచి ప్రాసాదమున కేగి చూచె
 దను. (నిష్క్రమించును)

[అంత విశ్వామిత్రుఁడు ప్రవేశించును]

విశ్వా:-

మ. మునుక్షాప్త్రోచిత తేజమందఁబరమామోఘాస్త్రసంఘాతము
 ల్ను ను నిజ్జింపఁగఁజాలవయ్యె నిపుడు స్పృహత్వముంగాంచదే
 వనికాయాస్త్రము లెల్లవమ్మె యగు నాపై నట్టిన నోబ్బిరి
 హుని దేజస్విని శక్తియుక్తుఁ గననొ నొక్కొ జగంబందునన్?

గీ. అతిబలోపేతజ్యంభకాస్త్రాదు లెల్ల
 నెవ్వఁ డెఱుఁగును ధరణిలో నేను గాక
 ఈమహాస్త్రములను గ్రహించునుకృతి
 యబ్బునే యని చింతింతు నహరహంబు.

౬.

చ. అతిబలవీరుఁడుకొ దశరథాత్మజుఁడుకొ రఘురామనాముఁ డు
 న్నతబలశాలి యయ్యును ఘనం బగుదాంతి గలఁ డటన్నపం

గతి విని వచ్చినాడఁ గనఁగా సతసత్ గని సత్యమేని స
న్నతముగనొజ్జనై యొసఁగుదునఘరాముని కస్త్రవిద్యలకా.

క. ధరణీపతి వృద్ధుండు ద

శరభుని యాచించి రామచంద్రుని గొని సం

బరమున నాశ్రమపదమున

కరిగి మదీప్సితఫలంబు నందెదఁ బిదపకా.

(ముందు మాచి) ఏమి ? రావణుఁ డాకాశమునుండి
భూమికి దిగుచున్నాఁడు! చూచుచుండఁగనే వీఁడఁ తిర
స్కరిణీవిద్యవలన రథముతోఁ గూడ సంతృప్తిఁ
డయ్యెను. తిరస్కరిణీపీఠిఁ డయ్యెను వీఁడు నాకుఁ
గాన్నించుచునే యున్నాఁడు. కానిమ్ము. ఈమర్మార్గుఁ
డేమి చేయఁ దలఁచెనో నిగూఢదేహుడనై కనిపెట్ట
దను. వీఁడు వచ్చినచోటఁ దప్పక యకార్య మొన
రించి తీరును.

రావణుఁడు:—(ప్రవేశించి) ఏమి ? విశ్వమిత్రుఁ డిటుకు వచ్చి
నాడే ! ఈతఁడు బ్రహ్మక్షత్రితేజోరాశి. నాకొరిక
నీతఁడు సాగనీయుఁడు. నేనును దుర్ధరుడ నగురావణుడ
నగుటచే నతఁడు నా కేయనిష్ఠమును జేయలేడు.
నావలె నీతఁడును నిగూఢరూపముననే చరించుచు
న్నాఁడు. కానిమ్ము. నాప్రభావమున నీతని నిగూఢ
రూపమును జూడఁగలను.

విశ్వమిత్రరావణులు:—(ఎవరికి వారే తమలో) నేను జూచుచు
న్నాను. కాని, యీతఁడు నన్ను జూచుట లేదు.
(ముందు మాచి) పసిష్ఠునితోఁ గూడి మమారు లిటుకే వచ్చి

చున్నారు.

[అంత వసిష్ఠుడు నలుపురుకుమారులు ప్రవేశింతురు]

వసి:—దీర్ఘాయుష్కంతు లగుకుమారులారా !

చ. కఱపితి నెల్లవిద్యలను గంటిరి మీరు యథాక్రమంబుగా
మఱపొకయింతలేక శ్రుతమాత్రముచేగ్రహించియాత్మలక్ష
స్థిరపడునట్లు చేసికొని; చెందెను ధన్యత మద్దురుత్వమున్;
బరమసుఖప్రదంబు లగుఁ బాత్రుల కిచ్చెడు జ్ఞానసంపదల్.

క. దీపం బెట్టులు వే ఱగు

దీపంబుల వెలుగఁజేయఁ దేజము సమహా

నాపగిదిని నస్మద్వి

ద్యాపరిణతి నాసమాను లైతిరి మీరున్. ౧౦

ఉ. నేను జనించి యున్నయల నీరజసూతికులంబురత్నముల్
పశానివతంసులే పరమమాన్యత నేర్పఁగ సర్వశాస్త్రముల్
వానిఁ గ్రమమ్మనం బడసిపాత్రులు మీకు నొసంగినాడ నో
శ్రీనిధులార ! రాజ్యసుఖసిద్ధి యెసంగును మీకు దీనిచే. ౧౧

కుమారులు:—భగవానునివలన సంస్కారము లందినమాకు
సర్వము శుభోదర్శ మగుట కెట్టిసందియమును లేదు.
గురుత్తమా ! ఇప్పుడు నగరబహిర్భాగమున కేగి
మేము నేర్చినరీతి ధనుర్ద్వేదవిద్యాభ్యాసము చేయఁ
గుతూహలపడుచున్నాము. అనుగ్రహింతురుగాక !

వసి:—నేడు పాడ్యమి. కాన, అనధ్యాయము. మీయిష్టము
వచ్చినచోటి కేఁగుఁడు. నే ననధ్యాయకరణీయముల
నిర్వర్తింతును. (విష్క్రమింతురు)

రాము:—వత్సలారా ! మనము పురమునకు దక్షిణముగా,

బోయి ధనుర్వాస్తలాఘవము నేర్చినరీతి నభ్యసించుము.

భరః:-పార్శ్వ్యానుచరులను బిలువనంపనా?

రాము:-వలదు. నలువుర ముంటిమిగదా! అడవి కేగ నలవాటు లేనివారము గాము. ఇంతకు దూరముగాఁ బోవుట లేదు. చేతులలో నస్త్రము లున్నవి. క్షత్రియోత్తము లాత్మశౌర్యసంరక్షితులుగదా!

(అందఱు నడతురు.)

శత్రుః:- (తెరవంకఁ జూచి) మనము చెప్పకపోయినను మనగమనము నెఱిగి పార్శ్వ్యానుచరులు మనవెంట నంటి వచ్చుచున్నారు.

లక్ష్మః:- (తెర కెదురై) ఓపార్శ్వ్యానుచరులారా! మేము ధనుర్వాస్తలాఘవ మభ్యసించుటకై వెళ్ళుచున్నాము. మీరు శ్రమపడి రా నక్కఱ లేదు. వచ్చినదానినే పొండు.

(అందఱు నడతురు)

రాము:- (వెనుదిరిగి చూచి) వీరు వెనుక కేఁగుట లేదు.

లక్ష్మః:- మీరు వెనుకకుఁ బోనిచో నేను బాణము లేసి మిమ్ము వెనుకకుఁ బంపుదును. (విల్లెక్కిడును)

రాము:- వత్సా! శాంతింపుము. వీరు స్నిగ్ధహృదయు లగు నాత్మీయులు. దండనాస్తులు కాదు. (తెర కెదురై) అనుచరులారా! మీరు వచ్చినచో నాపై నొట్టే. రావలదు. మరలి పొండు.

భరః:- అందఱును వెనుదిరిగి పోయినారు.

(అందఱును మరల నడతురు)

రాము:- ఇంకను నడచి యేమిలాభము? ఇక్కడనే మన ధాను

మృత సారంభింతము. (అందఱు కూర్చుండును)

శత్రు:—(శీచి)

మ. అదిగో ! పిష్టలవృక్షమందుఁ జలపత్రాశిక సమస్తంబు నా
పొదిలో నున్నమహాశరంబొకటి సొంపుల్లుల్లుచుంబోయి ఛి
ద్రదశక బొందఁగఁజేసి తత్తణమె చేరకొవచ్చు స్వస్థాన మి
య్యది మీ రందఱుఁ గన్గొనుండు పరమాశ్చర్యంబు లే
కెత్తఁగన్. ౨౨

(బాణము విడుచును)

రామభరతలక్ష్మణులు:—సెబాన్ ! వత్సా ! సెబాన్ !

భర:—దీర్ఘాయుష్కుఁడు శస్త్రవిమండు నగుశత్రుఘ్నుఁడు చేసి
నట్లే నే నింకొకవృక్షము నాకులఁ జేసెదను. (బాణ
మేయును.)

రాము:—సెబాన్ ! వత్సా ! సెబాన్ ! నీధనుర్వేదకాశలముఁ
జక్కఁగాఁ జూపితివి.

లక్ష్మ:—(విలెక్కిడి)

శా. ఆమూలంబుగ వృక్షముం బెఱికి యత్యాశ్చర్యదం పొచు నె
న్నోముక్క లొప్పనరించివైచి దిశలందుం జమ్ము నాయమ్ము మీ
రామార్గంబునఁజూచుచుండుడిదె నాయస్త్రమ్ము వెన్వొంటనే
భీమప్రాణిఁ గృతస్వకార్యమయి వేవే జేరు మత్తూణముక.
మఱియు నింకొకబాణమున,

క. చలియించుచున్న మోదుగు

నిలుపుదు స్తబ్ధంబు గాఁగ; నెఱి నున్నతమై

వెలసినపాపాణమ్మును

జలియింప నొనర్చు దృఢముచందము కాఁగన్. ౨౩

(బాణములు విడుచును) ఆహా ! చూచితిరా ?

క. వనమునఁ బక్షిగణంబులు

ఘనమృగసంఘములు భీతిఁ గని డాదవులకా

జనుచున్నవి గతిలాఘవ

మునఁ గడురమణీయరూపములఁ గన్పడుచున్. ౧౫

భరతశత్రుఘ్నులు:—ఆహా ! మహాభాగుని బాణక్షేపకాశల
మద్వితీయము.

రాము:—సెబాన్ ! వత్సా ! సెబాన్ !

గీ. కడఁగి దైవతదానవగణము నేని

నిర్భయమ్ముగ గెల్చెద నిన్నుఁ గూడి

యెపుడు నాచెంత వసియింతువేని నీవు

భీనుమృత్యువునేని నిర్భీతి నడఁతు. ౧౬

లక్ష్మణభరతశత్రుఘ్నులు:—(బద్ధాఙ్గులై) ఆర్యా ! నీవు జ్యేష్ఠుఁ
డవు. గుణాకరుఁడవు.

చ. గుణములచేత విద్య ననుకూలత మాన్యత మించునట్టి స
ద్గణములు నెజశక్తులను దాచి నుతింతు రలంతివారలకా

రాము:

గుణములె శ్లాఘ్యముల్వయసు గొప్పకురాదిల వృద్ధవృద్ధము

ల్కిణుఁగురు లార్పఁజాలు నె తమిస్రము బాలఖగుండు లేనిచో?

భరతలక్ష్మణశత్రుఘ్నులు:—

క. నయమున విద్యల గుణమున

వయసునఁ దలపోయ నీవె వరణీయుఁడవై

ప్రియ మొనరింతువు మాలో

రాము:— ప్రియబంధువులందు గుణమె వెదకుదురు జనుల్.

భరతలక్ష్మణశత్రుఘ్నులు:- ఆర్యా! మాధనుర్వేదకౌశలమును
జూచి మమ్ము స్తుతించితివి. నీనిపుణతను మేము కనఁ
గోరుదుము.

రాము:- వత్సలారా!

గీ. జన్మసంస్కారవిద్యల సముల మైన
మనకు నెట్టులు గుణభేద మెనయుఁ జూడ

భర:- జన్మమాత్రంబుచేతను సమము లైన
ముత్తైముల నత్త గుల్లలు పోలునొక్కొక్క? ౧౯

రాము:- సరే. మీరు నియోగింప నేను జూప నను లెట్లు?
(లేలా!) వత్సలప్రయోగ నైపుణ్యమునే నేనును జూపు
దును. అంతకంటె నెక్కువ చూపిన వారిని జిన్నఁ
బుచ్చినట్లగును. (ప్రకాశముగా) వత్సా! శత్రుఘ్నా!
నీవు చూపిన ధనుర్వేదకౌశలము నేను జూప యత్నిం
తును. (విలెక్కిడును.)

విశ్వామిత్రరావణులు:- (హఠమునఁ బ్రవేశించి ఎవరికి వారే తమలో)
ఇతఁడే రాముఁడు.

చ. పరమవిశాలముకొద్దృఢము వక్షము; నున్నత మంసభాగము
స్ఫురుచిరమూముఖాంబుజము; శోభిత మానయనద్వయంబు; భీ
కర మరికొటి కెన్న విలుకానితనం బది; దేవదేవుఁడో
హరియవతార మీతఁ డని యంటకు సంశయ మున్నె

చూడఁగళ్. ౨౦

నే నీనిగూఢదేహముతోడనే నాబాణములతో రామ
బాణములు లక్ష్మ్యమును జేయటకుఁ బూర్వమే నడుమ
ఖండించెదను. ఆతఁడు కోపియై యేమి చేయునో

చూచెదను, ఆతని పరాక్రమ మంతయు నపుడు పొడ కట్టును.

గీ. అతనియస్త్రపరంపర నడచినంతఁ

జండరూపముఁ గొని తనశక్తిఁ జూపుఁ

గ్రీడయం దున్న శయనించి నీడ నున్న

సింహ మాత్మీయపౌరుషశ్రీలఁ గనునె ? ౧౨

(నిష్క్రమింతురు.)

రాముః—వత్సలారా ' చూడుఁడు. ఆవృక్షపత్రిము లన్నిటి నొక్కమాటుగాఁ జిల్లులుపుచ్చెదను. (బాణము విడిచి యాశ్చర్యమతో) ఏమి ? గుటి తప్పి నాబాణము మార్గ మధ్యమున రెండుముక్కలై పడిపోయినది !

శత్రుః—అది ప్రాతబాణ మేమో ?

లక్ష్మః—అది విడిగినబాణ మేమో ?

భరః—దారిలో సుడిగాలి కల దేమో ?

రాముః—కానిండు. మరల బాణము విడుతును. (శరము సంధించును)

విశ్వామిత్రరావణులుః—(హరమనఁ బ్రవేశించి తమలో) ఏమి ! ఈ రాముఁడు.

చ. అమలశరాపరాధజనితామితచండరుషావశాత్క్రుదై

కమలదళోపమంబు లగుకన్నుల నగ్నికణాళి రాల్చుచున్

శమము దొరికి భీకరదశన్ గనుపట్టెడుసింహ మట్లు లో

కములకు భీతిగొల్పు నధికంబుగ; ఏని కసాధ్య మున్నదే ?

రాముః—(మరల బాణము విడుచును)

అందఱుః—మరల నట్లే యైనదే !

రాము:-కానీండు. మహారాజు నా కనుగ్రహించినవాయవ్యా
స్త్రమును సమంత్రకముగా విడిచి యావృక్షమును వ్రేళ్ల
తో బెకలించి దూరముగా బాజువైచెదను.

విశ్వామిత్రరావణులు:- (దూరముగా బ్రవేశించి) ఏమి! వాయు
వ్యాస్త్రమునుగూడ భగ్నము చేయవలయునా? అట్లే
యగు గాక! (నిష్క్రమింతురు)

రాము:- (ధ్యానించి బాణము విడుచును)

అందఱు:- ఏమి! ఆ చెట్టు ఆ కైనను గడలలేదే?

రాము:- గీ. ఔర! యీమారుతాస్త్రరహస్యములను
మున్ను పరికించి యుండ లే దెన్నిమాల్లు!
వ్యర్థ మయ్యెను నేటి కిప్పిది దైవ
వంచితం డగువాని ప్రాభవమువోలె.

-93

(కోపముతో) కానిమ్ము.

మ. అమితం బైవప్రకాశముం గలుగునీయాగ్నేయదివ్యాస్త్రము
త్తమభంగిక దరుసంతతిక్ష్మాణములో దగ్ధంబుగాఁజేయుతక్
విమలాస్త్రం బటు చేయలేనియెడలక్ వెన్వెంటనే నాశరీ
రము భస్మం బొనరించు సైంధవజన దస్త్రవ్యర్థభావం బిరక్.

రావణుడు:- దూరముగా బ్రవేశించి తనలో ఆహా!

గీ. సింహమును రెచ్చగొట్టి వీక్షించి యుంటి
నరసి నాడ ధనుష్పాణి హరు మహాగ్రు
స్వాంతము చలించి యెఱుంగ దీనజ్జశస్త్రి
బాలకుని జూడ గడగడ వడచు పుట్టె.

-94

ఆగ్నేయాస్త్రప్రయోగోపసంహారిములు నాకుఁ దెలిసి
నవే యైనను నాయుత్సాహము పోయి క్రుద్ధుఁ డగు

రామునిఁ జూచినకొలఁది నేలొక్కో భీతి జనించుచు
న్నది. కావున, నే నీట నుండి వేగముగాఁ జోవుదును.
అహా ! రావణుఁడు భయపడుట కిదియే మొదటిసారి.
(నిష్క్రమించును.)

విశ్వా:- (దూరముగాఁ బ్రవేశించి తనలో) అహా !
చ. పరబల మెంతయైన ననుఁబోయిదు సాహస మెన్నఁడున్మహా
ధ్వరత గృహీతచాపుఁడయి దుష్ప్రసహాకృతి నొప్పుచున్నయీ
ఖరకరవంశమండనుని గాంచినయంతన చిత్త మేలొక్కొ
గురుతరభీతిచేత వడఁకుకొ బరమాద్భుతభంగిఁ జూడఁగన్.

గీ. అతివిఘాతకములు పరశ్శతము లగుచుఁ

గలవు వనముల మృగములు; కాని, యందు

సింహ మొక్కటియే వనసీమ నెల్ల

గలఁచినైచును గాడే విక్రమము మెఱచు. ౨౭

అహా ! తులితాఖిలదేవాసురబలుఁడు, అవిగణితసఖిల
భవనవిదారణక్షమ మహాశైలభిన్నిదురశక్తి మహాప్రభా
వుఁడు, విదితసర్వాస్త్రసంహారుఁడు, మహాద్రివలె నకం
ప్యశరీరుఁడు నగురావణుడే కుపితుఁ డగురామునిఁ
జూచి భయకంపితుఁడై మృగేంద్రదర్శనమాత్రమున
మృత్యుశంకఁ బాటిపోవులేడివలె బాటిపోయెను !
ఈదురాత్ముఁడు రథ మెక్కి లంకాపురి కేగువఱకు
నేను వీని ననుసరించెదను. లేనిచో సీతఁ డెక్కడే
యనిప్రముఁడై సేసెను.

(నిష్క్రమించును.)

రాము:- (కొంతసేపు ధ్యానించి బాణము విడువఁ జూచును.)

భర:- (అర్చా ! శాంతింపుము, ఈపృథ్వుములు దృఢ మగుట్లులన

నిరపరాధము లగుపక్షి గణములు నిరావాసములై బాధ పడఁగలవు.

చ. వలదు శరంబు నెట్లు విడువక గృహసేయుము పక్షు లెల్లఁ బి
ప్పలతరు వాశ్రయించి తమభార్యల బిడ్డలఁ గూడియుండెఁ జం
చలములు దుర్బలమ్ము లగుచక్కనిపక్షులమేను లేడ ను
జ్జ్వల మగునీశరం బశనిపాతనదృక్ష మదేడ ? చూడఁగక.
క. శరణాగతరక్షణ మరి

హరణం బపరాధిశిక్ష నాయుధములతో

సరపతు లొనరించెద రీ

శరమును నుపసంహరింపు చయ్యన నార్యా ! ౨౯

రాము:—(లజ్జితునివలె) సరే. ఈవాయవ్యాస్త్రమున నామహా
శిలను దూరముగాఁ బొటవేయించెదను.

(అస్త్రము విడుచును.)

లక్ష్మ:—ఇదియు వ్యర్థ మయ్యెను.

రాము:—ఈయస్త్రము సాపరాధము.

భర:—(ముందు చూచి) ఆర్యా !

క. అపరాధం బొనరించెయు

నుపకారక మయ్యె నస్త్ర మొగి స్త్రీహాననా

త్యపచారము నీయెడఁ దా

నుపకల్పింపకయె కాచె నోగుణమూర్తి ! 30

రాము:—(చూచి) ఔనొను. వారు మన ప్రసాదచేటికలు.
ఓహో ! మంథరకూడ.

[అంతః జేటికలు మంథర ప్రవేశింతురు.]

మంథ:—ఓసీ ! ఒడలు మఱచి తిరుగుచున్నమీరు దానికలే

యగుదురు. మీరు మీపనులు విడిచి యిటో నాట
లాడుదు రేల ? వచ్చినదారిని బొండు.

మధురిక:-మేము చేయవలసినపని యంతయుఁ జేసితిమి. మఱి
కొందఱు పరిచారిక లట నున్నారు. మేము విశ్రాంతి
తీసికొనుచున్నాము. మరల మాపని వచ్చినప్పుడు
పోయెదము.

మంథ:-మూర్ఖురాలా ! ఎప్పు డేపని చేయవలసియుండనో నీ
కేమి తెలియును ? రాణులసేవ యన్న మాట లను
కొంటిరా ? పొండు.

చతురిక:-నీవును దాసివే. మేము మారాణులపను లెట్లు
చేయుదుమో కైకేయిపనులు నీవు నట్లు చేయుదువు.

మంథ:-కాదు. కాదు. కైకేయి నావుత్త్రిక. సఖినమాన. నే
నామెను సేవింపను. సాయముమాత్రము చేయుదును.

మీరు గర్భదాసు లిది యెఱుంగరు.

చతు:-ఏమే! నీవు దాసివి కావా? దాసివలెనే మాటాడితివే?

మంథ:-(కోపముతో) ఊ? దాసివలెనే మాటాడితివా? నన్ను
మారాణి తల్లిగఁ బరమదైవముగఁ జూచును.

మధు:-దాస్యము చేయుచున్నను నీవు నీరాణికిఁ దల్లివైనవో
మేమును మారాణులకుఁ దల్లులమే.

మంథ:-నేను సంస్కృతము మాటాడుదును.

చతు:-నీవు సంస్కృతము మాటాడినను నీయవినయము,
ఆత్మస్తుతి, నీదాసీత్వమును జెప్పక చెప్పుచున్నవి.
గొప్పవా రెప్పుడును దమ్ముదాము పొగడుకొనరు.

మంథ:-మీ రిక్కడనుండి లేచి పొండు. మిమ్ము నాజాపించు

చున్నాను.

అందఱు:—(నవ్వి) ఏమి! దానికిఁ గూడ నాజ్ఞాపించు నధికారమే!

మంధ:—(తనలో) ఈగర్భగానులు నన్నవమానించినారు, నాయవమానము కైకేయి చునమానమే. భరతుఁడు దగ్గఱలోనే యున్నాఁడు. రామానురక్త లగునీగర్భ దాసికలు వాని కేమియప్రియము చేయుదురో? రహస్యముగా నుండి కనిపెట్టెదను. (ప్రకాశముగా) నేను వెళ్ళి మీయవినయము రాఁబలతోఁ జెప్పి యేమిచేయిం చెదనో చూడుఁడు. (నిష్క్రమించును)

చతు:—కురూపమునకుఁ దగినట్లు కుటిలభావము కలమంధర పోయినది. ఇట్టికురూపముతో నున్నను, ఈమె గర్వ మునకు మితి లేదు. నిజముగా నందగత్తెయే యైన నిం కై ట్లుండునో? మధురికా! శౌరీమండపము నలంకరిం చుటకై పిప్పలపలాశపల్లవములఁ గోయుటకు మన మిద టికి వచ్చితిమి. రాజప్రాసాదము చాల దూరమున నున్నది. త్వరగాఁ గోసికొని పోవుదము రండు.

పుష్పలతీక:—(వైకిఁ జూచి) ఈరావిచూకు లన్నియుఁ జిల్లులు పడినవే! ఎందుచేతనో? (అందఱాశ్చర్యముతోఁ జూచెనపు

చతు:—(భూమిపైఁ జూచి) ఇక్కడఁ జాలఁ గాలిగుర్తులు కలవు. గుఱ్ఱపుడెక్కలగుర్తులు రథచక్రములగుర్తులు కనఁబడు చున్నవి.

మధు:—రథములోఁ గుమారు లిటకు వచ్చి రనుకొందును.

చతు:—ఈగుర్తులే కాని రథము వచ్చివెళ్ళినజాడ లేదే!

మధు:—ఏదో భూతము వచ్చిన ట్లున్నది. భయ మగుచున్నది

పోదము. రండు.

(నిష్క్రమింతురు)

భర:-భయపడి చేతికలు పరుగిడుచున్నా లేలోకో? అక్కడ
వారి కేదియో భయము కలిగియుండును.

శత్రు:-అక్కడే యూర్యునియస్త్రము మొక్కవోయినది.

రాము:-ఎవడో యట మఱుగుపడి మనల నెదిరించి యుండ
వచ్చును. యోగప్రభావమువలన మాయాశక్తివలన
నదృశ్యముగా నుండవచ్చునని వింటిని. యోగులు మనల
నెదిరింపరు. కానిమ్ము. భావగామి యైన నాయస్త్ర
మదృశ్యుల నైనఁ బ్రహరించును. దానితో నాయస్త్ర
కౌశలమును బ్రదర్శించెదను. (బాణము సంధించును.)

[అంత దూరమున వసియుండు ప్రవేశించును.]

భర:-(చూచి) అయ్యో! ప్రమాదము. భగవానులు, ఆర్య
గురులదులే నీబాణమునకు లక్ష్యముగా వచ్చినారు.
బాణ ముపసంహరింపుము.

రాము:-(బాణ ముపసంహరించి) ఏరీ గురువులు? యోగప్రభావ
పిహితదేహులై నాచికిర్రఁ జూచియుందురు. వీరివలననే
నాయస్త్రము మొక్కవోయి యుండును. పూజార్థు
లగువీరు నాబాణమునకు లక్ష్యమైరి. ఇట్లే తెలియమిచే
దేవతలుకూడ పరిభవించబడుచుందురు.

క. శిరముల నివ్వాడె సద్గురు

చరణంబుల నిలిపి పరమసంభావ్యముగా

శరణంచు క్షమాభిక్షము

త్వరగాఁ గోరుదము రండు ధన్యుల గురులక. 30

అందఱు:-రండు. (వసియునిపాదములకై బడి)

క. మము మన్నింపుడు కడు దో

షమునకు గుటియైతి మిట్లు సంయమినాథా ! 32

క్షమఁ దమ బాలకు లపరా

ధము నొనరించినను బ్రోవఁ దలఁపరె పితరుల్.

గీ. సుతులు శిష్యులు నపరాధశతము చేయ

గురులు క్షమియింతు వాత్సల్యపరవశు లయి

బాలురము మేము తెలియక పాలుపడిన

దోషమును విస్మరింపు సంశోష మొదవ. 33

వసి:-ఇది యేమి ? మీకు దోషము లేదు. నాకుఁ గోపము

లేదు. దీర్ఘాయుష్కులారా ! లెండు.

రాము:-మహాశిల నైనను బిండిపిండి చేయునది నాబాణము.

మీరు మిక్కిలి వృద్ధులు. మహాత్మా ! నాదోషము

చెప్పలే కంటిని. క్షమింపుడు.

వసి:-సెట్టివాడా ! నీ వెంతశస్త్రాస్త్రజ్ఞుడ నైనను నింకను

బాలుడవే.

గీ ఏశరీరమ్మునందు ముక్ గొశికాస్త్ర

వితతి నిర్వీర్యమై కడు వితథ మయ్యె

నట్టిదేహమ్మునందు నీయస్త్ర మెట్లు

వికృతిఁ గల్గించు నోబాలవీర ! నేడు. 34

మఱియు ;

మ. కవచం బొచు శమంబె బ్రాహ్మణవరుక్ గాపాడుఁ జక్రాశని

ప్రవిఘాతంబులబారినుండి భయ మావంతులై న లే దందుచే

భవదీయాస్త్రమున స్థలంప యమసంపన్నంబు తొయోగిపుం

గవదేహమ్ములనస్త్రశస్త్రములు తాఁడంజాలవొక్కింతయుక్.

నన్ను లక్షించి విడిచిన తాళములు ప్రతీపగాములై
యాధనుర్ధరునే బాధించును. ఐనను, నీవు నే నచ్చట
నున్న స్త్రీలుగక ప్రయోగించితివి కాన, నీయస్త్ర
ములు నిన్ను బాధింప లేదు.

రాము:—(నమస్కరించి)

క. గురుదేవులు భగవానులు

1

వరమంత్రద్రష్ట లైనబ్రహ్మర్షులు స

త్కరుణ మముఁ బ్రోచుచుండఁగ

నిరతము, మా కేల కష్టనిచయము కలుగుక ?

భర:—భగవానులు మా కేమంగళ మొసఁగఁగోరి యిటు లను
గ్రహించి విచ్చేసిరోకడా !

వసి:—నేనును వనసంచారకుతూహలమున నిటకు వచ్చి యీ
ప్రాంతమున నొకకమండలు వుండుట చూచి యటఁ
గూర్చుంటిని. పిదప నది విశ్వామిత్రుని దని తెలిసి
కొంటిని.

రాము:—ఏమి ? విశ్వామిత్రులుకూడ సట నున్నారా ?

వసి:—ఆయన రావణునితో వెళ్లి యుండెను. మహారాజు నేదో
యడుగఁ గోరి తేవు వచ్చెద నని చెప్పెను.

రాము:—ఐనచో, తేవు విశ్వామిత్రులను జూచి ధన్యుల
మయ్యెదము. కాని, యామహర్షి యింతవఱకు వచ్చి
మమ్ము దీవనలతో నేల యభినందింప లేదో ? రావణుఁ
డేల వచ్చెనో ? ఆతఁడు మహాబలిఁ డనియు సురాసుర
జేత యనియు వర్చస్వి యనియు సర్వవిద్యాపారదృశ్వుఁ
డనియు వింటిమి కాని, కేవల మధర్మపాషకుఁడట.

వసి:-రావణుడు వత్స లగుమీ కనిష్ఠము చేయుటకే వచ్చి నాడు. ఆతనిరథముతో నాతడు తిరస్కరణీవిద్య వలన నిగూఢమగా నుండెను. విశ్వామిత్రుడు కూడ మీశ్రావణము విని చూడవచ్చెను. అతడును రావణునుదంత మెఱుంగుటకు యోగశ్రావణముచే నిగూఢుఁ డయ్యె వచ్చెను.

రాము:-తరువాతఁ దరువాత ?

వసి:-రావణుడు మిమ్ముఁ జూచి వచ్చినదారినే వెడలి పోయెను. ఆపాసి దారిలో నేమైనఁ బాపకృత్య మొన రించునేమో యని తపోవనాంతముదాఁక విశ్వామిత్రుఁ డాతని ననుసరించెను. ఈసంగతి మీకుఁ జెప్పటకే నే నిట్లు వచ్చుచుంటిని.

రాము:-ఐన, విశ్వామిత్రులను మేము తేపు చూచెడ మన్ను మోట.

వసి:-ఆ. నేను మీకుఁ జెప్పినట్లు వినయనియమములతో నాత్మ మనస్సున కెక్కునట్లు పాదస్పర్శపురస్కరముగా నమస్కరింపుడు.

రాము:-ఆయన క్షత్రియుఁ డని వింటిమి ?

వసి:-ఐన నేమి ?

రాము:-బ్రాహ్మణచరణములనువలె క్షత్రియచరణములను మాశిరములకుఁ దగులనిత్తమా ?

వసి:-అతడు యిక్కిలి తపశ్శాలి.

రాము:-తపమే బ్రాహ్మణత్వ హేతువా ?

గీ. తపము శ్రుతమును గులము నీత్రయముఁ గూడి
యగును బ్రాహ్మణకారక మందు రట్టి
త్రయము నెవ్వని కమరు నాతండె ధరణి
బ్రాహ్మణోత్తముడై విశ్వవంద్యుఁ డగును. 32

వసి:—అమాట సామాన్యతపోవిషయమున. మహాతపశిఖల
మలోకసామాన్యము.

రాము:—ఎట్లు ?

వసి:—ఈతపశిఖాపమువలన విశ్వామిత్రుడే కాదు. అతని
తండ్రితాతలు కూడ ఋషిత్వము బ్రహ్మత్వము నందిరి.

భర:—అతఁడు బ్రాహ్మణుఁడో యబ్రాహ్మణుఁడో మన కేల ?
గురువులయాదేశమే మనకు శిరోధార్యము. మనము
క్షత్రియులము. నయనుచే విద్యచే దపముచే నాతఁడు
మనకుఁ బూజార్హుఁడు. దీని కాలోచన మేల ?

రాము:—ఔనుకాని కర్తవ్యమును గూర్చి గురువుల నడిగి
తెలిసికొనుటే మంచిది.

వసి:—నేను జెప్పినమాట మతివకుఁడు.

అందఱు:—గురువుల సూక్ష్మ నిర్వర్తింతుము.

(అందఱు నిష్క్రమింతురు)

మంథర:—(ప్రవేశించి) కపటపండితుఁ డగువసిష్ఠునిసంగతి కంటిని.

విరిటిని అతఁ డెప్పుడును రామునితోడనే మాట పలుకు
గాని భరతుని లక్ష్యపెట్టెడు. దాసీపుత్రు లగుపరిజను
లందఱు రామానురక్తులే. రావణు డిక్కడకు వచ్చి
నట్లు చెప్పుచున్నారు. వానిపనులు చాల ననార్య
జాతివంట. అతఁ డస్మరభుండట. పృథ్వు డగురావణ

రామునికే రాజ్యమియ్యఁ దలఁచుటయు వింటిని. రావణుడు రామవిరోధియై యతనిఁ జంపివేయుచో నితఁ భరతుఁడే నిష్క్రమింపఁకముగా రాజ్య మేలఁగలఁడు. ఆహా ! నాభర్తృదారిక యగు కైకేయికి సైతము రాముఁ డన్న నే యిష్టము. భరతునికి రాజ్యము రానిచో నా పేరు మంధర కాదు. అనార్యులు, అసురులు, పిశాచములు వీరిని రామునికి మహారాజునకు శత్రువులుగాఁ జేసి నేను భరతునే మహారాజును జేయుదును. వృద్ధ వసిష్ఠుఁడు కాని కపటసుమత్రుఁడు కాని యేమి చేయఁ గలరో చూచెదను. అమ్మో ! సుమత్రుఁడు వచ్చుచున్నాఁడు. (నిష్క్రమించును.)

సుమం:—(ప్రవేశించి) ఇప్పుడు విశ్వామిత్రమహర్షి వచ్చెను. మరల వచ్చునట. రావణుఁడు వచ్చి పోయినాఁడు. తన యాతిభ్యమును గైకొనకయే యేల రావణుఁడు వెడలి పోయెనో యని మహారాజు భేదపడుచున్నాఁడు. రావణుఁడు క్షత్రియవైరి యైనను, ఆతిభ్యమున కర్హుఁడు.

మ. తరుమూలంబున వాఁడిగొడ్డలిని జేతంబూని ఖండింపఁగా దొరకొన్నట్టివిరోధి కాతరువె సంతోషంబుతో నీడ నిచ్చి రుచి నిర్మించెడుపండ్లసంగి మఱియు నైల్వారు పుష్పంబుల న్గరుణామేయత నిచ్చు నీవిధములౌ గాదే ధర్మామాన్యతల్.

(తెరలో)

గీ. ఇప్పుడు రావణుఁ డిచటికి నేఁగుదెంచె
నన్న సంగతి విని విస్మయమ్ము తోడ,

రాత్రి పురరక్షణమ్మును శ్రద్ధమీఱఁ
జేయుఁ డని రక్షకులను శాసించె నృపుఁడు,
సుమం:- (విని) సరే. నేను రక్షకుల కిది తెలుప నేగెదను.
(నిష్క్రమించును.)

[గంధర్వులు ప్రవేశింతురు]

గంధ:- ఓ ధనాధిపదేవాధిపులారా !

మ. తతశస్త్రాస్త్రవిదుండు నిష్ఠురతపోధన్యప్రభావా తికం
పితదేవేంద్రుఁడు కాశికర్షి కృప జేపే రాముఁ గోపోవును
ద్ధతశాపమ్ముననో శరమ్ముననో దైత్యస్వామి నీతుడె సం
హతి నొందించును మీకుభీతి యింక నేలా! రామరక్ష విధి.

క. రాముఁడె బలుఁ డగువీరుఁడు

రాముఁడె సర్వాస్త్రశస్త్రరాజితహస్తుం

డా మహనీయుఁడె చంపును

దా ముదమున రావణాదిదనుజుల నెల్లన్.

(నిష్క్రమింతురు.)

ఇది తృతీయాంకము

ప్రవేశిక i

[ప్రవేశము నలుగురువైతాళికులు ప్రాసాదముపై]

మొదటివాఁడు:- ఓరీ ! భవకా ! కటుకంతా ! నే నీగీతము
చాలసారులు విన్నాను. నీవు నాగీతము విను. నీగీతము
భజ్యమానశుష్కవేణశబ్దమురా.

రెండవవాఁడు:- ఓరీ ! మాళవకా ! విను. స్వరము గార్చిభ
స్వరమురా.

మూడవవాడు:-మీ యిరువురకు గీత మన్న నేమియో తెలియనే తెలియదు. వాద్యములతోఁ గూడిన నా గీతము వినిన మీరు చావవలసినదే.

నాలవవాడు:-నేను సంస్కృతగీతము వాడుదును. మీకు సంస్కృతము రాదు. అందుచే నాగీతము మీకు రుచి పదు. ఒక్కసారి నాగీతము విన్న రాజు మరల వినఁడు. అదే నాగీతజ్ఞత.

మాళవకుడు:-భావ ! గోపిలుఁడు సంస్కృతమునఁ జదువును. అందుచే మహారా జతనిగీతమును వినును. మహారాజు నాగీతము వినెనా యింక మీగీతము వినఁడు.

భషకుడు:-నే నిపుడు ప్రత్యూషకాల మగుటచే మహారాజును లేపుట కేఁగుదును. గోపిలుఁడు పాడుట కనుమతి లేదు.

మాళ:-ఓరీ! నీగీతమువిన్న మహారాజునకు నిద్రపాటిపోవునురా! అంతే కాదు. సర్వభూతములును భయపడి పరుగెత్తును.

దంతిలుఁడు:-భావ ! గోపిలా ! వాద్యములేని నీగీతమును మహారా జెల్లు వినును? నన్నుఁగూడఁ గొనిపోమ్ము. నావాద్యము వాయించెదను.

గోపి:-సమయము వచ్చినపుడు చెప్పెదనులే.

విదూ:- (ప్రవేశించి) మీ రిక్కడేమి చేయుచున్నారు ?

గోపి:-నుందరకా ! నీకు స్వాగతము.

విదూ:-ఇపుడు విశ్వామిత్రమహర్షి వచ్చినాఁడు. మన మాతనిఁ జూడవలయును.

గోపి:-ప్రతిదినము మహారాజుప్రాసాదమునకు ఋషులు వచ్చుచునే యుండుట మనము చూచితిమి. విశ్వామిత్రునిపై

నీ కింతపక్షపాత నేల ?

విదూ.-ఆయనకు రెండుముఖములు నాలుగుచేతులు నున్నవి.

వీపులేదు. రెండుప్రక్కల ముఖమే కనబడును.

గోపి.-రెండుప్రక్కల ముఖమా ? ఇది యెట్లుండును ?

విదూ.-ఓరీ ! ఆయన బ్రాహ్మణుడు. క్షత్రియుడు. రాజు
ముషి. అక్షమాలాధారి. ధనుర్ధరుడు. ముందువెను
కలు చూడగలడు. ఉభయతోముఖుండు కానిచో
నెట్లు చూడగలడు ?

గోపి.-రెండుముఖములతో నాయన యేమి చేయును ?

విదూ.-ఒకదానితో వేదము చదువును. రెండవదానితో
శాపము లిచ్చును.

గోపి.-నాలుగుచేతులతో నేమి చేయును ?

విదూ.-రెండింటితో బ్రహ్మకర్మ. రెండింటితో యుద్ధకర్మ.

గోపి.-కేవలనారాయణునికే నాలుగుచేతులుండు నని చెప్పు
దువు.

విదూ.-భగవంతుడుగునారాయణునకు నాలుగుచేతులునొక్క
ప్రక్కనే యుండును. ఒక్కముఖము మాత్రమే యుం
డును. ఈయనకు రెండుముఖములు. రెండుప్రక్కల
రెండురెండు చేతులు.

గోపి.-ఆయనను నీవు చూచినావా ?

విదూ.-ఓరీమూర్ఖా ! వేతే చూడవలెనటరా. విన్నాను.
ఎప్పుడుచూచినదానికన్న విన్నదే యెక్కువప్రమాణము.

గోపి.-ప్రత్యక్షముగాఁ గనబడుదానివిషయము నదృష్టప్రమా
ణమే మిన్న.

విదూః—ఓరీమూర్ఖా! ఒకప్పుడు కన్నులకుః బొగరేగము, ఎండ
దెబ్బ, మున్నగువానిచే వైకల్యము రావచ్చును. చెవు
లకు వైకల్య మెప్పుడును రాదు.

గోపిః—సరే. నీవు విశ్వామిత్రునిగూర్చి విన్నావు. నే నిపు
డే చూచెదను.

విదూః—నీవు జాగ్రత్తగాఁ జూచి చూచినది చూచినట్లు నాతోఁ
జెప్పు.

గోపిః—నీవుకూడ నచటికి వచ్చెదవు గాదా? స్వయముగా
నాయనను దర్శింపుము.

విదూః—అబ్బో! నే నాయనను జూడలేను. ఆయనకుఁ గోప
మెక్కువఁట. ఆయన దండకాష్టమతో నాబుట్టు పగులఁ
గొట్టునేమో, దూరమునుండియే చూచెదను.

(తెరలో)

మ. మును శస్త్రంబుల నెవ్వఁ డుద్ధతుల నిర్మూలించె; నెవ్వండుశ
క్రుని భీతిల్లఁగఁజేసె నిష్ఠురతపోరూఢిన్ మహాత్మీంద్రుఁ డా
యనద్యుం డగుకౌశికప్రభువు బ్రహ్మాక్షత్త)తేజోమయుం
డనలాగారమునన్ వసించె నృపవీక్షాతిత్వరన్ జూపుచున్.

అందఱుః—విశ్వామిత్రులు వచ్చినారు. రండు. పోవుదము.

(నిష్క్రమింతురు)

ఇది ప్రవేశిక.

యజ్ఞ ఫలము

చతుర్థాంకము



[అననఘృతై విశ్వామిత్రుడు ప్రవేశించును]

విశ్వా:-క. క్రతురక్షణ మనియెడునొక

కృతకపుహేతువున రాము ని మృని రాజు

బలిమాలెద నాయస్త్రము

లతిపాత్రున కతని కిచ్చి యానందింతుక.

౧

సుమంత్రుడు:-[ప్రవేశించి] భగవానులకు నమస్కారములు.

విశ్వా:-యశోవంతుడ వాడువుగాక !

సుమం:-భగవానుడా ! నీయాశీర్వచనమునఁ గృతకపుహేతు
డగుటకు మహారాజుడే యిటకు విచ్చేయుచున్నాడు.

విశ్వా:-నేను రాజురాకకే యెదురుచూచుచుంటిని.

[మహారాజు, వసిష్ఠుడు, కుమారులు, విదూషకుడు, ఇతరులు
ప్రవేశింతురు.]

రాజు:-తపోధనులు, మహామహాలు నగువిశ్వామిత్రులకు
నూర్యవంశజుఁ డగుదశరథుఁ డిదే నమస్కరించు
చున్నాడు. (నమస్కరించును)

విశ్వా:-[శేచి]అనామయము, యశస్సు నీకు లభించుగాక !

రాజు:-భగవానుడా ! కూర్చుండియే ఆశీర్వదము కురిపింతురు
గాక !

విశ్వా:- గీ. ప్రథితదైతత్వపాలకత్వములు నీకు
వఱలు నిత్యము రాజత్వవర్తనమున;
ఏల నిలుచుండరాదు నీపాల నేను ?
ప్రియవయస్యుని నిను గౌరవింప వలదె ? ౨

రాజ:- దేవా !

గీ. నాగుణమ్ములకును గౌరణంబు మీరు
క్షుద్రుడను నేను విశ్వసంస్తుతులు మీరు
ఇట్టిమిముఁ గొల్వ నింద్రుని కేని తగును
వసుధ నే నెంత నావైభవమ్ము నెంత ? 3

మఱియు,

గీ. అధిక మైనతమోవృత్తియందు మెలఁగు
మమ్ము మన్నింపఁ గలపకానిమండను లయి
నిలిచియుండిన నింకఁ బై నిలిచిపోవె
అవని కూమకసర్వకార్యములు దేవ ! ౪
భగవానుడా ! కూర్చుండుడు.

విశ్వా:- (వసిష్ఠులతో) మహర్షీ ! నమస్తే !

వసి:- క. తపమున బ్రహ్మత్వముగొ
న్న పరమఋషివి లభించె ననంతమహత్త్వం
బపుడే నీ కిదె చేయుదుఁ
గృహ గొను ప్రతివందనంబుఁ గృతకృత్యుడవై. ౫
కూర్చుండుము. (కూర్చుండురు)

కుమా:- సావిత్రుల మగుమేము భగవానులకు నమస్కరించు
చున్నాము. (పాదములుముట్టి విశ్వామిత్రులకు నమస్కరింతురు.)

విశ్వా:- అప్రతిరధులు, దీర్ఘాయుష్కులు, లోకప్రణయభాజులు

సౌదురుగాక ! అందఱకు భద్ర మగుఁగాక ! కూర్చుండుఁడు. (అందఱు కూర్చుందురు)

రాజు:-తమతపశ్రికియ లేయాతంకములు లేక జరుగుచున్నవి కదా !

విశ్వా:- గీ. నీవు రాజయి యుండ నిర్నిద్రధర్మ
యుక్తిఁ బ్రజ లెల్ల సుఖించు చున్నయట్లు
అంతరాయము లేక మాయాశ్రమమున
సాగుచున్నది తాపసాచార మధిప ! ౬

వసి:-ఇది సహజమేకదా !

గీ. పరమనృపులు స్వధర్మంబుఁ బాటిసేయ
సౌఖ్య మబ్బుట ఋషుల కాశ్చర్య మగునె ?
చమరు చాలినయంతగా నమరెనేని
దీప మాఱునె నిర్వాతదేశమందు ? ౭

విశ్వా:- (సగర్వముగా)

గీ. రాజ్యమును నిర్వహింపఁ బురందరాదు
లైన రాజులసాహాయ్య మభిలషింతు
రేసహాయుఁడు లేక మానీంద్రు లాత్మ
మహిమచే నిర్వహింతు కర్మమ్ములెల్ల. ౮
(అలొచించి తనలో) ఇది నాకోరికకు విరుద్ధ మగుమాట
కదా ! ఇట్లందును. (ప్రకాశముగా) ఐనను.

గీ. అఖిల మగుతపోవిఘ్నమ్ము లవలఁద్రోలు
నిన్ను నొక్కటి యూచింతు నేను నిపుడు.

రాజు:- ఆజ్ఞ సేయుఁడు మీయాజ్ఞ లవధరింతుఁ
బరమమకానులపాదసేవకుఁడ నేను. ౯

విశ్వా:- (వసిష్ఠునితో) భగవానుడా! అనంతరబ్రహ్మకులా!
 ఈదాశరథులు నలువురు యథావిధి నీచే నుపవీతు
 లైరా యని యడుగ నక్కట లే దనుకొందును.

వసి:- ఔను.

విశ్వా:- వీ రెవరికడ శాస్త్రములు శస్త్రములు నభ్యసించిరి?

వసి:- శాస్త్రము లన్నియు నాకడ.

విశ్వా:- ఏయే శాస్త్రములు?

వసి:- మంత్రద్రవ్యత్వమునడక్క నన్నివిద్యలలోవీరు నిష్ణాతులు.

విశ్వా:- ఈవయసు వచ్చుసరికే వీ రిన్నివిద్యలు నేర్చుట యలో
 కసామాన్యవిషయము. ఇది మీమహిమయే కాని
 వేలు కాదు.

వసి:- ఇంతకు,

గీ. స్నిగ్ధ మగువర్తి దీపంపుశిఖి గ్రహింప

నర్హ మౌగాని మృత్పిండ మర్హ! మగునె?

ధీగుణముల స్నేహసందీప్తవృత్తిః

గొనును విద్యల శిష్యుడు గురునివలన.

౧౦

విశ్వా:- హాయిగా మేడలో నుండి యనుభవజ్ఞానము లేక వీ
 రేక్రమమున నిన్నివిద్యలు నేర్వగలిగిరి?

వసి:- గీ. విమలమతితోడ గురుబోధనముల వినుచు

శ్రద్ధతో మననంబును జలిపి యెఱుంగ

వలయు నియ్యది శాస్త్రసంకలనమునకు

సమ్మతం బైనప్రాక్తనాచారసరణి.

౧౧

విశ్వా:- ఎప్పుడైన నెవరైన వీరిని బరీక్షించిరా? ఏలన,

గీ. ఎన్నడు గురుండు సుస్థిగ్ధహృదయుఁ డగుట
 శిష్యుఁ డలపోయు జ్ఞానవిశిష్టునిగను
 సర్వమున సంతతంబు నిసర్గమైన
 బ్రహ్మయ మరయు గుణాధికత్వచ్ఛు నిజము. ౧౨

వసి:—వీరిని బరీక్షింప నీకంటె సమర్థు లెవరు? (కూడలతో)
 దీర్ఘాయుష్మంతలారా! విశ్వామిత్రభగవానులు మిమ్ముఁ
 బ్రశ్నింతురు. మీరు ఓచదివి నట్లుగా సమాధాన
 మిండు.

కుమా:—చిత్తము.

విశ్వా:—కుమారులారా! అప్రతిమానశాస్త్రవిదులు గురువులు,
 భగవంతులు నగు వసిష్ఠులవారు మీ కే మేమి నేర్పిరి?

రాము:—(లేచి నమస్కరించి) అన్నిటికంటె ముందు గురువుల
 యెడ వినయము, స్నేహితులయెడఁ బ్రణయము, దీనుల
 యెడ దయ, శత్రువులయెడ నిర్భయత్వము, మాకు
 గురువులు నేర్పిరి. పిదప, భగవానులు నాలుగువేద
 ములు, ససూత్రార్థసంగ్రహముగా వ్యాకరణము, ఆర్ష
 పదనిర్వచనము, గ్రహచారము, పతంజలియోగ శాస్త్ర
 ము, మానవాచారశాస్త్రము, చతుర్వింశతి వ్యవహార
 నిర్ణయము, వాసిష్ఠరాజశాస్త్రము, మేధాతిథిన్యాయ
 శాస్త్రము, కాసకృత్సన్ని మగుమిమాంసాశాస్త్రము
 నిట్లే యితరము లగునుపయోగిశాస్త్రములు, గజాశ్వ
 రత్నపరీక్ష, శకునజ్ఞానము, కావ్యకళ మున్నగునవి
 నేర్పిరి. నాతమ్ములు వానినెల్ల బాగుగా గ్రహించిరి.
 నేనును జదివితిని. జ్ఞాపక మున్నవి.

దెలియు మీశాస్త్రపండితీదివ్యశక్తి

సంశయము లేదు నా కయ్యె సంతసంబు. ౨౦

కాని, శాస్త్రవిద్యాభ్యాసపద్ధతిమాత్ర మిట్లు కాదు.

ఏమి చేసినను నెదుర్కొననిచెట్టును, ఆకులను గొట్టుట

వలన మీధనుర్ధరత్వ మెట్లు ప్రకటిత మగును ?

విదూః—నిజము. నిజము. పచ్చనిచెట్లను, ఆకులను గొట్టిన

నే మగును ? ఎండిపోయినచెట్టుకొమ్మలు విఱుగఁ

గొట్టినఁ బ్రాయ్యిలోనికైన పచ్చును.

రాజు:—విశ్వామిత్రభగవానులు నిజము పల్కినారు. కనుకనే

నేను వీరి నపుడపుడు వేటకుఁ గొనిపోవుచుందును.

విశ్వా:—వసములందలి కేసరిగజమహిషాదు లగుమృగములు

రాజుల కేమి యపకారము చేయును ?

రాజు:—అవి యావులను సస్యములను హింసించును,

విశ్వా:—అవి బలిష్ఠములై ప్రజాపీడ కల్గించిన దండింపఁదగినవే

కాని, ప్రకృతిజనులను బీడించుచు ధర్మలోపమును గలి

గించుచు, మహాబలవంతులై వివిధాస్త్రకుశలురై యున్న

దుర్మార్గుల నెవ్వరు చంపుదురు? మహారాజా! రాక్షసు

లనేకులు బలవంతులై ధర్మప్రజాపీడ గలిగించుచున్నారు.

నీ వెఱుగవా? కుమారులను నీతో నడవికిఁ దీసికొని

పోయినంతమాత్రమున వీరికి రాక్షసులతో యుద్ధము

చేయు ననుభవ మెట్లు కలుగును ?

రాజు:—(ఆశ్చర్యముతో) మునీంద్రా! ఎవ్వ రాదుర్మార్గులు ?

నారాజ్యమునఁ గూడ ధర్మప్రజాపీడయా ? ఆబలవంతు

లెవ్వరో నాయెదుటఁ బ్రజాపీడ యొనరించిన క్షణ

ములో వారిని సంహరించి' యుందును.

విశ్వా:-రాజా ! నీవు కన్నులు మూసికొని కూరుచుండిన నీకు దుర్మార్గులు కనిపింతురా ? వారిని గనిపెట్టి చంప వలయునే కాని వారు నీతో యుద్ధము చేయ నీయింటి కరుదెంతురా ?

రాజు:-గ్రామవాసులు, కృషీవలులు, గోపాలురు, వణిజులు, సార్థవాహులు నెవ్వరును రాక్షసపీడనుండి 'కాపాడ నన్నుఁ గోర లేదే !

విశ్వా:-అనురు లన్న ధనలుబ్ధులు కారు. అందుచే వారు కృషీ వలులజోలికి వణిజులజోలికి కారు. తపోవనములందు యజ్ఞములు చేయుతాపనులకు విఘ్నములు కలిగింతురు.

రాజు:-ఋషులు కాని తపస్వులు కాని న న్నిసాయము చేయుమని కోరనే లేదు.

విశ్వా:-ఋషులు, తపస్వులు, స్వతపోరక్షణకై క్షత్రియ సాహాయ్యమును యాచింపరు.

రాజు:-న న్నెవరును గోరకుండఁగనే నాకుఁ దెలియనిశత్రువుల నెట్లు రూపుమాపుదును ?

విశ్వా:-

ఉ. ఎవ్వరుకోరఁగాఁదమము నెప్పుడుఁబాటఁగఁద్రోలునూర్వూడ
లైవ్వరు కోర వాయు వది యెల్లెడ వీచు జగంబులోనఁ ద
న్నెవ్వరు కోర శేషుఁడు మహిళాదలపై నిలుపుకొదలంపఁగా
నవ్విధి రాజు పాపుల నయాచితభంగి నణంపఁగాఁ దగున్.

ఇంతకును నేను క్షత్రియుఁడనై యున్నప్పుడు భగవానుఁ డగువసిష్ఠుని శస్త్రాస్త్రములతో హింసింపఁ బూనుట

మీ కందఱకును చెలిసినదేకదా ! నాడు వసిష్ఠుడు
తనశిష్యులు, అప్రతిరథపీఠులు, నగుమిమ్ము సాయపడఁ
గోరియుండెనా ?

రాజు:—పాపులను శాపముచే ఋషు లేల నివారింపరాదు ?

విశ్వా:—శపించుటవలనఁ బుణ్యము క్షీణించును. అందుచేఁ
దావనులు తఱచు శపింపరు.

గీ. తాపసజనంబు కర్మకలాప మెల్ల
ఘోరశాపంబుల నె తీర్చుకొనెడు నెడల
నున్నతం బగునీకీర్తి కుగశౌర్య
మునకు ఫల మేమి చెప్పు మో భూతలేంద్ర ! ౨౨

రాజు:—ధన్యుడను. మహాత్మా ! మీచే సూచింపఁబడితిని.
నేడు నాకర్తవ్య మేమో నెల విప్పింపుడు.

విశ్వా:—ఒకేక్రియ కలిగిన కార్యద్వయమును జెప్పుచున్నాను.

రాజు:—అద్వయ మేమి ? శీఘ్రముగా నాజ్ఞాపింతురుగాక !

విశ్వా:—గుణవయోజ్యేష్ఠుఁ డగునీకుమారునకు దివ్యాస్త్ర
జ్ఞాపన మొకటి.

రాజు:—నానేర్చినదివ్యాస్త్రము లన్నియుఁ గుమారుల కొసంగి
తిని. రాముఁ డవి యన్నియుఁ జక్కఁగాఁ బ్రయోగింపఁ
గలఁడు. నాకు రెండ్రస్త్రములే తెలియనివి.

విశ్వా:—ఏ వవి ?

రాజు:—జృంభ కాస్త్రము, బ్రహ్మాస్త్రము.

విశ్వా:—బ్రహ్మాస్త్రవిదు లగువసిష్ఠులవా రిచటనే యుండిరి
గదా ?

వసి:—నేను బ్రహ్మాస్త్రముతో సర్వాస్త్రసంహారము చేయుఁ

గలను. కాని, ప్రయోగింప లేను.

విశ్వా:-బ్రహ్మత్వ మందినపిదప నే నారెండిటి నెఱింగితిని.

రాజు:-బృంభకాస్త్రముకూడఁ దమకుఁ దెలియునా ?

విశ్వా:-చక్కఁగా.

రాజు:-అగుచోఁ గొంతకాలము తా మిట్ల నుండి కుమారుల
కాయస్త్రము లుపదేశింప నర్హించుచున్నాను.

విశ్వా:-నీమాట క్రమవిరుద్ధము.

రాజు:-ఎట్లు ?

విశ్వా:-గీ. అర్థి యరుదెంచు దాతృగృహంబునకును

అరుగఁ డెన్నఁడు నర్థిగృహమ్ము దాత.

దప్పి చెందినవాఁడె వేదకును సరసి

సరసి వెదకదు తృప్తితుఁ డౌనరునిఁజూకు. ౨౩

రాజు:-నాగృహ మంతయుఁ దమదే. మేము నమస్కారము
లతో నిర్బంధించి మి మ్మిక్కడ నాఁపినైతుము.

విశ్వా:-రాజగృహము నానావ్యవహారకులము. సౌధసౌఖ్య
ములను విడిచి వన్యఫలాశినులము, వ్రతపరంపరాసి
తులము, బ్రహ్మవిచారనిహితమనస్థులము సగుమావంటి
వారికి రెండుమూఁడుదినములకన్న నిట నుండఁ దగదు.
గృహస్థులమావాసములు వివిధవ్యాపారనిలయములై
బ్రహ్మపరుల కేకాంతసుఖము కలిగింపఁజాలవు. నిర్జనము
లగువర్ణశాలలయందే నివసించుతాపసులను గృహస్థు
లెంత యైశ్వర్యముతో నైనను బరిచరింపఁజాలరు.
రాజసంపదలు విరాగు లగుతాపసులను బంధింపఁ
జాలవు.

రాజు:-మహాత్మా! క్షమింపుడు. తమయిష్టము నిట నెవ్వరును గాదనువారు లేరు. భగవానుడా! పుత్రులు, భృత్యులు, సచివులు, సైన్యములు, నాసర్వప్రాసాదములు, ప్రియమగునుపవనములు, వాహనములు, ధనము, కోశము, నన్నియు మీవే. వేయేల, నాకీరీటము వలన లభించిన సమస్తము మీదయావిశేషమునకే యెదురుచూచును గాని యేసమయమున నడ్డురాదు.

విశ్వా:-రాజా! రుద్రస్వేదము, మునిమనము, వీరపాణి, రామారుచి వీనిని బలవితృదిసంపదలు బంధింపజాలవు.

వసి:-యిక్తిచే వీనిని బంధింపవచ్చును. ఎట్లన, గంధాశ్శముచే రుద్రస్వేదమును, భక్తిచే మునిమనస్సును, నమస్కారముచే వీరపాణియును, దాక్షిణ్యముచే రమణీసౌందర్యమును బద్ధము లగును.

వేశ్వా:-కావచ్చును. కాని, ప్రాసాదవాసము సర్వప్రకృతులకును సుఖకరము కాదు. నేశకాలపాత్రములే వస్తుగుణవికాసహేతువులు. ఎట్లన,

గీ. సరసున సరోజతతి వికాసంబు గాంచు
మలయపర్వతమందున వెలయుఁ జంద
నంబు; వస్తువు లన్ని స్థానమును బట్టి
వర్ధిలుచునుండు నశియించు వృత్త్యమున. —౨౮

మఱియు,

గీ. చెట్లు చిగురించు మధుమాససిద్ధితోడ
పంపిరి గాన నుచు మనము నున్నట్లు

హంస శరదాగమమునఁ గూయుం దొడంగుఁ
గాలమున సర్వముఁ గుణకలితము లగు. ౨౫

రాజు:—అయినచోఁ గుమారు లాయస్త్రద్వయమును నేర్పికయే
నావలె యుద్ధము నెఱపుదురు.

విశ్వా:—అ ట్లనుట మంచిది కాదు.

రాజు:—మఱి యెట్లు ?

విశ్వా:—నాయాచన వ్యర్థము కాకుండఁ దీర్పుచో ని న్నొక్కటి
యడిగెదను.

రాజు:—గీ. చరము సచరము నాసర్వ మరయ మీదె
నాది యనఁ దగునది మునినాథ ! లేదు.
ధన్యు జేయుము కొని యిప్పితంబు లెల్ల
సద్గులకుఁ గానిసంపద వ్యర్థముకద ! ౨౬

విశ్వా:—నేను ని న్నేది కోరుదునో యది తీసికొని వెంటనే వన
మున కేగుదును.

రాజు:—ఆజ్ఞాపింపుడు.

విశ్వా:—రాముని యాచింతను.

రాజు:—ఎందుకొఱికు ?

విశ్వా:—ఈయఁదలఁచినవా రిచ్చెడుదానిఫలము పుచ్చుకొను
వారి నడుగరాదు.

రాజు:—అది ధనాదులవిషయమున.

విశ్వా:—మాదృశు లగుబుష్టులు ధనాదులు కొరరు.

రాజు:—రాముఁడు నాప్రాణముకదా ?

విశ్వా:—ఐన నేమి ? మహాత్ము లడిగినచోఁ బ్రాణ మీయఁ
గూడ దని యెచట నున్నది ?

రాజు:—రామునితో నన్నును దీసికొని సాండు.

విశ్వా:-నీ విచ్చినది మరల మళ్ళియొకనిపే.ధమన నిపే.ధంపం
జూచెదవా?

రాజు:—గీ, కారణము లేకయే రాముఁ గాననమున
కంపి తమతోడ నొంటి నేకరణి గృహము
నందు నివసించు ముదినగ్గు నై మహాత్మ్య !
జీవితము నెల్లు నిల్పుడుఁ జెప్పు దేవ !

విశ్వా:-కారణము లేకయే యనుట పాడి కాదు

రాజు:- ఏనఁ, గారణ మేమి ?

విశ్వా:-పదిదినములలో, బూర్తి యగుచుజ్జ మొకటి నేను జేయుచున్నాను.

వసి:—ఈ కాలమున యజ్ఞ మేమి ?

విశ్వా:-గీ. యజ్ఞదానతపంబుల ననవరతము
చేయుటయే ధర్మ మెల్లరు శ్రీఘ్రగతిని;
సర్వదా వీని జేయఁగాఁ జాలనట్టి
వారికే కాల మన్న దేర్పడియె నిజము. . . ౨౮

ఆనాయజ్ఞము శిస్త్రనాహయ్యులు లేనిది విజయవం
తము కాదు. సర్వశిస్త్రవిదుఁ డగురాముఁడే యజ్ఞము
నిర్విఘ్నముఁ గావింపఁగలఁడు.

రాజు:—మీయజ్ఞమునకు విఘ్నము లేదు కలుగును?

విశ్వా:-మారీచసుబాహుప్రముఖు లగు రాక్షసులనుండి.

రాజు:—నేను సైన్యసహితముడనై వచ్చి వారిని సంహరించెదను.

విశ్వా:-రాముఁడుతెక్క నొరు లందులకు సమర్థులు కాదు.

రాజు:-గీ. రాక్షసులు నిర్దయులు బలరాజితలును
రామునిపదంబు లేద మృదురమృము లగు
నేటులు రక్షేందు యజ్ఞంబు నితఁడు క్షు
వసజము వనాగ్ని నార్ప సంభవమె ? దేవ ! ౨౯

విశ్వా:-రాజా !

శా. బాలార్హుండు త్రిలోకసంవృతతమోభగంబు గావించు; ను
ద్వేలం బైనమృగేంద్రపోతమె వనిక బీభత్సముం జేయఁగాఁ
జాలున్, రాముఁడునట్లే రాక్షసదవజ్వాలాంబుతుండై భువికా
బాలించుక వయ సెన్న నేల తలఁపక శౌర్యప్రభారాశికిన్.

మఱియు,

గీ. తొలుతఁ దెల్పినదివ్యాస్త్రములను రెంటి
రామునకుఁ దెల్పెదను నేచు గ్రతునమాప్తి
యైనపిదపఁ బ్రయంబున నందువలన
నుత్తరోత్తరసత్ఫల మొదపు నమ్ము. 30

రాజు:-అట్లైన గురువు లగువసిష్ఠభగవానుల నడుగుదును.
(వసిష్ఠునితో)

గీ. దేవ ! సెలవిమ్ము నేఁ జేయుతెఱఁ గదేమి ?
తావకాజ్ఞను బాలింతుఁ దభ్యముగను
ధర్మహానియు సుతపరిత్యాగ మదియు
రెండు దుస్సహములె నాదునిండ్లుమదికి. 31

విశ్వా:-రాజసింహా ! ప్రతిజ్ఞాహాని మహాపాతకము. నాతో
రాముని బంపుట పుత్రత్యాగము కాదు,
ఏలన;

గీ. ఎంతప్రియుడో రాముఁడు నీకు సంతకంఁటె
 నెక్కుడు ప్రియుండు నాకును; నింత కతఁడు
 నూతనాస్త్రమహావిద్యఁ బ్రీతిఁ గాంచి
 సత్వరంబుగ వచ్చు నీసన్నిధి కిట. 33

వసి:-విశ్వామిత్రునివెంట రాముఁ డరిగినచో నెట్టియనిష్ఠము
 కలుగ దని నాకుఁ దోచుచున్నది. నీకుఁ బ్రతిజ్ఞా
 భంగము కాఁగూడదు. రాముని బంపుము. సందే
 హింపకుము.

రాజు:-అట్లే చేయుదును. (రామునితో గద్గడముగా) వత్సా !
 రామా ! భగవానునితోఁ బోయి రమ్మ.

రాము:-(నచుస్కరించి) తమసెలవు.

లక్ష్మ:-(లేచి) తండ్రీ ! గురుదేవా ! భగవానుఁడా ! నే నార్యు
 ననుగమింతును.

మ. జననీస్తన్యము లానువేశలను దత్సన్నిధ్యమందే ప్రియం
 బునఁ గేళిగతులన్ జెలంగు నెడలన్ బూతాస్త్రవిద్యాదికం
 బును నేర్వంగనువేశ నాశిషములన్ బొల్పొందువేశన్సదా
 యనునర్తించినార్యు నేడడవికేలా? యొక్కడే పోవఁగన్.

విశ్వా:-గీ. గడియ యైనను రాముని విడువ వీవు
 రమ్మ రామునితోడ వసమ్మునకును.

భరతశత్రుఘ్నులు:-

మమ్ము విడనాడి మీరు వసమ్మునకును
 బోవ మేమును వత్తు మాపూతవనికి. 34

రాజు:-(కన్నీటితో) ఏమి ? అందఱును వెళ్ళుదురా ?

వసి:-విశ్వామిత్రునితో రామలక్ష్మణు లేఁగుదురు. ఇతరు

లిరువురు వృద్ధుఁ డగుతండ్రికి సేవ చేయుచు నిటనే
యుందురుగాక !

రాజు:—(కన్నులు మూసికొని) అట్లగుఁగాక ! లక్ష్మణుఁడును
బోయి వచ్చును.

రామలక్ష్మ:—మే మిప్పుడే భగవానునితోఁ బోవలయునా ?

విదూ:—(అపవారించి రాజుతో) ఈదీర్ఘ కూర్పు నిపుడే పోనిండు.
ఇంకను నున్నచో రాణులను గాని నన్నుఁ గాని
కొనిపోగలఁడు. రాణులను గొనిపోవుచో నాకు
మోదకతృప్తి చేకూరదు. నన్నుఁ గొనిపోవుచో రాక్ష
సులు నమలివేయుదురు.

విశ్వా:—కుమారులారా !

గీ. తల్లులను మిత్రులను నూటడిల్లఁ జేసి
యపుడు ప్రస్థానమంగళ మాచరింపఁ
జేయుఁడీ మీరు మనములఁ జేర్చి శాంతి
యుదయమున వని కేతేర నుండవలయు. 3౬

రామలక్ష్మ:—చిత్తము.

రాజు:—అమాత్యా ! వీరి సందఱను విశ్రమింపఁజేయుము.
నాహృదయము పర్యాకులముగా నున్నది. అంతఃపుర
మున కేఁగుదును. విజయా ! దారి చూపుము.

ప్రతీహారి:—మహారాజా ! ఇటు, ఇటు.

(విశ్వామిత్రుఁడు తక్క సందఱు నిష్క్రమింతురు.)

విశ్వా:—కోరినకోరిక సిద్ధించుటచే మనసు కుదుటఁ బడినది.

గీ. చేయుదును రాము నే నద్వితీయుఁ గాఁగ
నస్త్రవిద్యల నసురుల నణఁగఁగొట్టి

రావణునిశక్తి మంద మాతేవఁ గాంచి
 తోష మందెడఁ గార్చునిండు నగుచు. 32
 (విష్కృతమును)
 ఇది చతుర్థాంకము.

విష్కృతము iii

[ముగ్గురుముషిష్యులు ప్రవేశింతురు]

మొదటి:-గీ. బ్రహ్మముమీ యైనకౌశికుక్రతువు నేడె
 పూర్తి యైనది కామ్యసంపూర్తి నొసఁగి
 తత్ఫలంబుగ నిర్భయత్వంబుతోడ
 మనుచు నుంటిమి సత్తపోవనమునందు.

రెండవ:-మిత్రమా ! శాలంకాయనా ! ఈయజ్ఞఫలము శుభ
 ప్రదమే యైనది. ఈపాడ్యమినాఁడు వనములో నిర్భయ
 ముగా మనము తిరుగఁగలము.

శాలం:-గాలవా ! ఈతపోవనమున మారీచుఁడు మున్నగు
 రాక్షసులు విశ్వామిత్రాదులజోలికే కాని మనవంటి
 వారిజోలికి రాకపోయినను మనకు మిక్కిలి భయముగా
 నుండెడిది.

మూడవ:-విశ్వామిత్రాదులనే కాని యన్యులను వా రేల
 పీడింపరైరి ?

గాల:-తామాయనా ! విశ్వామిత్రుఁడు పూర్వము క్షత్త్రి
 యుఁడు. తపముచే నతఁడు బ్రాహ్మణత్వము నందెను.
 అప్పటినుండియు నతఁడబ్రహ్మత్వమును బ్రాహ్మణులు

సహింపఁజాలరైరి.

తామ్యూ:-ఐన, రాక్షసులు తపోవిఘ్నము కలిగింపఁ గారణ మేమో ?

గాల:-రాక్షసరా జైనరావణుడు విశ్వమిత్రుని తపోభంగము నకు వారిని నియమించియుండెను.

తామ్యూ:-రావణునకు విశ్వమిత్రునిపైఁ గోప మేల ?

గాల:-విశ్వమిత్రుడు బ్రహ్మత్వమున నెంతవఱ కుండఁగలఁ డని.

తామ్యూ:-అనఁగా ?

గాల:-ఏదోరీతిని విశ్వమిత్రునకుఁ గోపము రఘ్వింఛినచో శమప్రధాన మగునాతనిబ్రహ్మత్వము పొల్లునోఁగలదని.

తామ్యూ:-అయిన శాపముచే రాక్షసుల నివారింపలేదేమి ?

గాల:-కోపించినఁగాని శాపము రాదుకదా !

తామ్యూ:-ఎందఱో ఋషులు శపించినవారు గలరు. వారిబ్రహ్మత్వమునకు లోపము రాలేదే ?

గాల:-పరంపరాప్రాప్తబ్రహ్మత్వమున కపుడపు డిచ్చిన శాప

- ములనలన లోపము కలుగదు. ఇతని దచిరప్రాప్త బ్రహ్మత్వము. కావున, లోపము కలుగ వచ్చును. అందుచే విశ్వమిత్రుడు రాముని సహాయునిగాఁ దీసికొనివచ్చినాఁడు.

తామ్యూ:-ఏమో. ఇతరసాహాయ్యపేక్షి. యగునీతితప శ్శక్తి బ్రహ్మణునకువలె బరిపూర్ణము కాదనుకొందును.

శాలం:-అది సరి కాదు. ఏలన,

గీ. యజ్ఞసంరక్షణంబున క నెడుమిషన్లు

రామచంద్రుని గొనితెచ్చె నీమహర్షి

దివ్య మగునస్త్రముల మంత్రదీపితముగ
నతని కువదేశ మొనరింప నభిలషించి.

౨

ఇక,

చ. గమనముచే మృగేంద్రుని, మొగమ్మనబాలమరీచిబింబమున్
సుమధురవాక్కులన్ సుధను, శుద్ధగభీరతచే సముద్రు, న
త్యమలినరూపసంపద ననంగుని, నున్నతిచే హిమాద్రి, ను
త్తమతరశూరతన్ హరిని దప్పక రాముఁ డధఃకరించెడిన్. ౩

గీ. ఇతఁడు వచ్చిన దాదిగా నీతపోవ

నము నొనర్చెను సుతపోవనమ్ము గాఁగ;

కాంచఁగంటిమి కన్నులు గలఫలంబు

నితనిపూర్ణాకృతిని గాంచి యింపు మీఱ. ౪

గాల:-బ్రాహ్మ. రాముఁ డలోకసామాన్యబలశాలి. రాక్షసులు
మాయారూపధర్మలై రాత్రివేళ రాఁగా నాతఁ డొంట
రిగా నిలిచి వారి నెల్లరఁ జంపి యజ్ఞమును సంరక్షించి
నాఁడు. మారీచసుబాహులు రావణాసుదుని యను
చరులలో మహాబలవంతులు. వారు నిత్యము విశ్వా
మిత్రుని దృణసమానముగాఁ జూచెడివారు. రాముఁడు
వారిలో నొక్కని జంపి రెండవవానిని బాణములతో
నెగురఁ గొట్టఁగా వాఁడు పోయి పోయి సముద్రమునఁ
బడెనట.

తామ్రా:-ఈతఁడు తాటకి యనురక్తసిని జంపినట్లు చెప్పు
దురు. నిజమా ?

గాల:-నిజమే.

మ. కుసుమంబు ల్లతనుండిత్రుంపఁ గడుసంకోచించునీయత్తముం
డసమాస్త్రంబులఁ జంపెదాటకను హాహాకారముల్నేయఁగా
వెనఁ గించిచ్చును నైనస్వేదకణికావిస్తార మామేన రా
క్షసశస్త్రక్షతినస్త్రము ల్గురియ నిష్కంపప్రభావాఢ్యుడై.

ఇట్లు మహానుభావులు

క. మృదుభావకతినభావము

లెదలందునఁ దాల్చుచుందురే కాని కడుకా

వెదకినను దోషనీయరు

కద ! యాయులు గూఢభావకలితులు ధరణిన్. ౬

శాలం:-రామలక్ష్మణులు పూజనీయు లగుట కేవలము దయ
చేతను శౌర్యముచేతనే కాదు. ఋషిగణవినుత మైన
శాస్త్రపరిజ్ఞానముచేతను వారు మనల నెల్లరిని మించు
చున్నారు.

తామ్యా:-ఏల యిట్లు స్తుతింతువు? వారు రాజపుత్రు
లనియా? వారి కెప్పుడును జక్కని కమ్మని భోజనము,
దాసులసేవ, తలిదండ్రులలాలనము, వైద్యుల యువ
చారములు, ప్రేమతోఁ గొట్టక తిట్టక చదువు నేర్పు
గురువులు, ఇంక వారికిఁ జదువు వచ్చుటలో వింత
యేమి? మనము రోగమువచ్చినచు మానక గురుసేవ
నిత్యమును జేయుదుము. భిక్షకుఁ బోవుచు నేయుందుము.
దానంతట నది యెంత లభించిన, దానితోడనే జీవ
యాత్ర గడపుదుము. గురువులకు భయపడుచుందుము.
నేలనిూడనే పరుందుము. పాపము చదువుకొనుటకే
మన కవకాశము కుదురదు. ఇట్టిమనయల్పవిద్య వారి

యధికవిద్యకంటె బ్రశస్త మైనది. మనగురువులు వారిని నుతించుట రాజపుత్రులనియేకాని విద్య జూచి కాదు.

గాల:- ఓరీ! మూర్ఖా! గురువుల నాక్షేపింప రాదు.

తామ్యా:- నిజ మైనమాట చెప్పితినే కాని యాక్షేపింప లేదు.

శాలం:- గురువులకు నిందకలిగించువచనము సత్య మైనను బలుక రాదు. వినరాదు. గురువు లనాలోచితముగా నే పనియు జేయురు.

తామ్యా:- వినవో, గురువులు స్వలాభ మపేక్షింతురే కాని గుణ మపేక్షింప రన్నమాట.

శాలం:- ఓరీమూర్ఖా! నీవచనములలో నాస్తిక్యము తోచు చున్నది. నే మింక వినజాలము.

తామ్యా:- సత్యవచనములకు సమాధానము చెప్పలేక నాస్తిక వచనములుగాఁ ద్రోసివేయుదురు.

శాలం:- అజ్ఞానచేతస్కులు పేతువుఁ జూపినను శాంతింపరు. (చూచి) ఆహా! రామలక్ష్మణులు తన్ననుసరింప విశ్వా విక్రతు లిటకే విచ్చేయుచున్నారు.

గాల:- (చూచి) ఔను. విశ్వామిత్రభగవానులే.

గీ. రాజపుత్రులతోఁ గూడి పూజితు లగు

బ్రహ్మమయులు విశ్వామిత్రపరమబుధులు

వచ్చుచున్నారు శుతతపోభరిత మైన

వేద విట్టులు మూర్తి భవించె ససంగ.

2

(నిష్క్రమింతురు)

ఇది శుద్ధవిష్కంభము.

యజ్ఞఫలము

సంఘమాంకము

[అంత రామలక్ష్మణులతో విశ్వామిత్రుడు ప్రవేశించును]

విశ్వా:-వత్సలారా ! రామలక్ష్మణులారా ! విద్యాస్త్రములు
మీరు నాకడ గ్రహించి యజ్ఞమును రక్షించినారు.
రక్కసు లుక్కుమడగిరి. నా కెంతో సంతోష మైనది.

గీ. ఎంతనుజ్జేత్రమున నేన నిడినధాన్య
మొక్క నెలనైన సుఫలంబు నొసంగలేదు
ఇపు డొసంగినయస్త్రమ్ము లిపుడె నాకు
నుత్తమఫలంబు నొసంగె శుభోదయముగ. ౧

రాము:-మేము మీయాజ్ఞఁ బాలించి మీబహుమాన మంది
తిమి ధన్యులము. ఉత్సాహమును బురికొల్పుటకు
గురువులు శిష్యు లెంతసామాన్యు లైనను వారిని
నుతింతురు.

విశ్వా:-ఓయీ ! రామా !

గీ. ప్రబలరాక్షసఘాతశౌర్యప్రసిద్ధ
వీరుడవు; రావణశ్రీవికారహేతు
భూతుడవు; నేను జాలకపోయినట్టి
పని యొనర్చితి వాసురభంజనమున. ౨

రాము:-దేవా ! మీతపోబలముచేతనే మేము రాక్షసులఁ
జంపఁగలిగితిమి. లేనిచో, మహాబలవంతు లైనను

జయింపఁజాలని రక్కసు లెక్కడ ? కసుఁగందుల మగు
మే మెక్కడ ?

గీ. అరుణకాంతులు చీకట్ల నణఁచు ననుచు

జనులు తలపోయుదురు గాని సత్య మరయు

నరుణబాలకు ముందుంచి యాత్మతేజ

మట్లు ప్రసరింపఁ జేయుఁగాదా ? యినుండు. 3

విశ్వా:-వత్సా ! నిజమే. కాని,

మ. మొలచున్నామి మహాపథుల్లమరసంబుల్పిఱఁగాఁగానిభూ
స్థలి కల్పించునె యోషధీతతికి నిష్ఠం బారసం బెన్నఁజేక ?

వెలయుం దీయఁదనంబె యిక్షువున నావేశించి ప్రత్యేకమై
యిలనిల్లేగురుమ్రోల శిష్యమహిమంబే మిన్న యైచెన్నగున్.

నే నస్త్రముల నిచ్చితిని. మి మ్మాశ్రయించి యవి
మీమహిమవలన రాక్షసవినాశసమర్థము లైనవి.

రాము:-నిజమునకుఁ దమయస్త్రములను జక్కఁగా నుపా
సించినవాఁడు లక్ష్యుఁడు. తటస్థుడనై యున్నను నా
కాతనిగౌరవము తక్కినది.

లక్ష్మ:-భగవానుడా ! మాయశమునకు హేతుభూతు లగు
హిరు దయతో నల్ప మగుమాయద్ధమును గౌరవించు
చున్నారు. సర్వరాక్షసనాశనము చేసినయార్జును
న న్నభినందించుచున్నాఁడు. కానిండు. బాలుఁడ
ైననే నొనర్చినయద్ధమును బ్రశంసించునెడ నది మీ
వాత్సల్యమునకు ఫలమే కాని యన్యము కాదు.

రాము:-చేవా ! రావణశ్రీ విగ్రహిత మైనట్లు చెప్పితిరి.
సంగ్రహమునకాముచేతను, మారీచపరాజయముచేతను

నది యెట్లు సంభవించును ?

విశ్వా:-వత్సలారా ? వివిధాస్త్రశస్త్రభృతులు, మాయా
గూఢులు, మహాబలులు నగునీమారీచసుబాహులు
వైవస్వతక్షత్రిశాసిత మగునీప్రదేశమునఁ దహనము
నందు సేనానివేశము కల్పించుకొనిరి. ఈయిరువుర
నెవ్వరు చంపుదురో వారివలననే తనకు మరణ మగు
నని రావణునినిశ్చయము. నేఁడు సుబాహుఁడు మరణిం
చుటచే రావణశ్రీ విరూపిత మైనది. మారీచపరాజయ
మువలన రావణరాజ్యలక్ష్మికి వైధవ్యసూచక మగు
పాణిరేఖ జనించినది.

రాము:-రావణుఁడు మహాబలుఁ డని వింటిమి. ఆతనితోఁ
గూడ యుద్ధము చేయవలసియుండు ననుకొందును.

విశ్వా:-నిజము. ఆతఁడు మహాబలుఁడే కాని, యల్పుఁడు.
గీ. త్వాదృశులకీర్తి వీరులు దాంతులు నగు
వారు మెత్తురు సైంధ రల్పజ్ఞు లెపుడు
తనకు నొకనాఁడు నీకు నాతనికి యుద్ధ
మిలను నిలుచు విరుద్ధశక్తుల నొకండే. ౫

రాము:-మే మొకరి నొక రెప్పుడును జూచియుండ లేదు. పర
స్పరాపకారము లెఱుంగము. మఱి మా యిరువురకు
విరోధ మెట్లు కలుగును ?

విశ్వా:-గీ. ఏల పంచాస్య ముఱుము సహింపకుండు
నదియె యేన్గుల నేల చెండాడు నడవి ?
ప్రకృతి యిది వీరు లన్యప్రభావ మింత
సైంధ నొల్తు కానిచో జత్తు రిలను. ౬

రాము:—వానికి నాకు యుద్ధ మేల వచ్చును ? ఎవరు గెలురు ?

విశ్వా:—గీ. ధర్మవైషమ్య హేతువు తనర నెపుడొ

వానికిని నీకు యుద్ధంబు వచ్చు నిజము;

అందు సందేహ మేల విఖ్యాతభంగి

నీకె జయ మగు సాధువినీతభావ !

2

రాము:—ధర్మవైషమ్య మెట్లు కలుగును ?

విశ్వా:—రావణుఁ డధర్మరాక్షసాధిపుఁడు. ఇత్వాకువంశజుఁడ వైననీ వాశ్రమధర్మసంరక్షకుఁడవు. ఆతఁడు ఋషిజనా పరాధి. నీవు ఋషిపూజాపరుఁడవు. ఆతఁడు బలగర్వి తుఁడు. నీవు వినయశీలివి. ఆతఁడు స్వబలప్రధానుఁడు. నీవు ధర్మప్రధానుఁడవు. ఆతఁడు భ్రాతృశత్రువు. నీవు సౌభ్రాతృఁడవు. ఈ వైషమ్యములచే యుద్ధము సంభవించును. స్వయంకృతాపరాధముననే యాతనికి బరా జయము నీవలననే యగును.

రాము:—దేవా ! యుద్ధమే సంభవించినచో మీ రన్నట్లు నాకు విజయము తప్పదు. ఏ మందురా ?

క. గురువులయాశీర్వచనము

పురజనసంప్రీతి మంత్రపూతాస్త్రంబుల్

మఱి లక్ష్మణసాహాయ్యము

దొరకెను నా కింక జయము దుర్లభ మెట్లుతొ ? ౩

విశ్వా:—నిజమే. మీయిరువుర నెప్పుడును విజయమే పరించును. మీయుద్ధయులతో రణమునకుఁ దొడఁగిన యముఁడును నిర్బలుఁ డగును. నీకును రావణునకును యుద్ధము కొంతకాలమునకు వచ్చును. రావణుఁడు

కారణము లేక యుద్ధమునకు దిగఁడు. నీవును నయ
వినయజ్ఞుడ వగుట నల్పకారణమును గణింపవు దీని
కేమి కాని, రామచంద్రా! నీచే వెలయింపబడిన
శాంతి నేఁడు తాపసులయందే కాక, పశుపక్షివృక్షాదు
లందును గాన్పించుచున్నది. చూడుము. అదిగో!
ఆమునిబాలకులు ప్రసన్నులు నిర్భయులునై మహాబల
వంతుఁడు తమకు రక్షకుఁ డయ్యెగదా యని నిర్విచార
ముగా నాడుకొనుచున్నారు. సరోవరములు ప్రసన్న
గంభీరములై యున్నవి. ఆహా! అందలిమీనకిశోరము
లెంత మనోహరముగా సంచరించుచున్నవి! ఆసరో
వరము ప్రసన్నతరంగహస్తములతో మనల నాహ్వా
నించుచున్నది. చూడుము. రామా! [నీయఁగా;

చ. వనమున దైత్యవిఘ్నములు పాయఁగ్గ నిండుఁడు వృష్టి
వినుతము నౌసమృద్ధి కనిపింపఁగ సస్యము పండఁగా; సరో
వన మతినిర్మలంబు సుఖవంతము పుష్కలమై చెలంగఁ జెం
పును గను భూమి నీదయినభూరిపరాక్రమరక్షణంబునకా. ౯
రాము:—ఆహా! ఈతపోవనరమణీయత యెంతని కొనియాడు
దును?

గీ. ఫలభరవివ్రమబహుపాదపాళి సస్య
సమితి మును జూచితీక నగరముల దరిని
గాని, యిట్టియపూర్వసౌఖ్యప్రదంబు
రామణీయకముం జూచినామె యెప్పుడు? ౧౦

విశ్వా:—నగరములందలిరమణీయత కృత్రిమము. సర్వభోగ్యము
కాదు. కావున ససహజము. ఎట్లన,

శా. ఆరామంబులుఁ గేళిభూధరము లత్యంతప్రయత్నంబులన్
జోరుల్ పెంచి భజింతు నట్టువులతోభాషీనభంగిన్ వన
శ్రీరమ్యత్వముఁ గాంచ వయ్యవి; మృగశ్రేణిన్నదా చెంతకున్
జేరం ద్రోలుదు రొక్కయాకయిన వాని న్ముట్టనీకుండఁగన్.

గీ. మృగము లీపంటపొలముల మేతకొఱకు
వచ్చినను ద్రోల రిట కృషీవలులు కరుణ;
నగరసంపర్క మెఱుంగ రన్నంబు నమ్మ
నిచ్చగింపరు ప్రజలు ధనేచ్చఁ దవలి. ౧-౨

లక్ష్మణ:-భగవానులు సరిగాఁ జెప్పిరి. ఏలన, నాగరకులు,

గీ. పురి మహాన్నతసౌధాదిభోగములను
ననుభవించురు కశయే ముఖ్యంబు గాఁగ
వైరశూన్యంబు సహజసంపద్యతంబు
విజనవనసౌఖ్య మెఱుంగ రేవేళనైన. ౧-౩

మఱియు,

గీ. పురములోఁ గృత్రిమంబు మత్సరయతంబు
దుఃఖదం బొను సర్వ మిందున్ద్ర దలంప
వాస్తవికమును బ్రకృతితోభామహత్త్వ
వాసితం బయి వఱలు సర్వము మహాత్మా ! ౧-౪

రాము:-దేవా !

శా. బాలార్కప్రతిబింబతోధల సరింభఃపుర మేపారు, సు
శ్రీలంబై యపమేఘమై విమలమై చెల్వొందః నాకాశ,మా
శాలోభాదివిహీనసన్ననిజనస్వాంతోపమం బీయుగం
బోలిన్ నైజశుభప్రభావినిమయోద్యోగంబునం దోఁచెడిన్.
విశ్వా:-వత్సలారా !

చ. విరహాబలంబు నిర్మలత వీడి యడంగినదిక్కు లల్ల నే
యరుణునిరాకకల్పి జలదావరణంబుల వీడి పొంగెడిన్
సరసిజనేత్రతానదులు స్రస్తదుకూలముఁ గట్టబోల్కి నుం
దరచలదూర్చిహస్తములఁ దాఁగుఁ దటంబు సీరంతరంబుగన్.

రాము:- ఇందలిస్వచ్ఛసరోవరజలములఁ దోచునూర్యశీలంబము
హానిమానసమునందలివీజ్ఞానమువలె భాసించుచున్నది.
హింసాహీనములై పక్షులు తీరమున యోగులవలె
శాంతిసుఖ మందుచున్నవి.

లక్ష్మ:- గీ. సరసులోనియగాఢంబుజలములోన
నెనఁగు నుత్తమమానసాకసము లవ్వె
సకలరసపూర్ణకవిచిత్తసద్గమందుఁ
బరగునుజ్జ్వలనూత్నభావములభంగి. ౧౭

రాము:- ఇది చాల యుక్తముగ నున్నది.

ఉ. కేకులు ధూమయోనికి స్వకీయమహోన్నతస్మత్తైభవో
ద్రేకము చూపి స్వాగత ముదీర్ణతనిచ్చె నినుండు ఛన్నుడౌ
వేకువవేళ, మేఘములు విచ్చినవెంట నె దీప్యమానుడై
పైకి నినుండు రా నెమిలిపక్షము రాలుట న్యాయ్యునేకదా !

విశ్వా:- వత్సలారా ! ఈశరత్కాలశోభ యింకను జూడుడు.

గీ. ప్రబలశక్రుఘనాంధకారమ్మునందు
నడఁగి యుఱుముల మెఱుపుల నడలుననుడు
నిర్మలాకాశమునఁ బొల్చె నేఁ డతని
గాశవీజనముల శరత్కాలంతు కొలుచు. ౧౮

మఱియు,

ఆ. మేఘపటలి వాయుమింట దిగ్విజయి చూ
 స్రభుడునోలె మించుపద్మహితనిఁ
 బ్రజలునోలె నదులుఁ బద్మాకరంబులుఁ
 జూచుఁ బద్మనేత్రశోభ నెలయు.

—90

ఇటు మన కీతపోవనమున శరత్సుషమ సాక్షాత్కరించినది.
 అతిరమ్య మగుటవలన నిది నిత్యనూతన మగుచున్నది.
 తపోవనాంతికమున వన్యఘోషమును గనఁదగినదే.
 నగరసమీపమందలిగొల్లపల్లెలవలె నిందలిపల్లెలు వ్యవ
 హారాకులములు కావు. ఇందలిజనులు మృగసమాన
 వృత్తులై యాత్మధర్మముల నెఱుంగనివారైనను నధర్మ
 ముమాత్ర మాచరింపరు. పరోస్పరవైరములు, పరధన
 కాంక్ష వీ రెఱుంగరు. గ్రామీణస్త్రీలు నిత్య మాతిభ్య
 పరలు. అపకారమునైతము వీ రతిశీఘ్రముగా మఱి
 తురు. మిమ్ము వారభినందింపఁగలరు. చూచెదరు గాని.

రాముః—అట్టివారిని దప్పక చూడవలయును.

లక్ష్మణః—మనస్సులు శరీరములుకూడ వనశోభచే నాకర్షింపఁ
 బడుచుండఁగా మనము చాలదూరము వచ్చితిమి.
 ఇప్పుడు నిసర్గము, ఆర్జవానుకృతము నగుతపస్విచరితము
 భగవాను లన్నట్లు ప్రత్యక్షముగాఁ జూడఁ గందుము.

(అందఱు పడతురు)

లక్ష్మణః—(చూచి) ఆర్యా ! చూడుము,

గీ, సన్యభారనతంబులై స్వర్ణ కాంతి

నలరుకలమపు టేన్ను తొకార ! యిచటఁ

దల్లియాక్షేత్రభూమికి దగ నుపాయ

నమ్ము లిడుచున్నయల్లు గన్పట్టుచుండె. ౨౧

విశ్వా:- ఆయెదుటఁ గూర్చుండియున్నకృషీవలులఁ గంటిరా ?
వారు క్షేత్రములు చక్కఁగా దున్ని చదునుచేసి యాకు
మళ్ళు పెంచి దమ్ముచేసి నిర్జము కురియఁగా నూడ్చి
పిదపఁ గలుపుతీసి రేయింబవళ్ళు కనిపెట్టుకొనియుండి
శ్రమఫలము లగుసస్యములఁ గోసికొందురు. ఈక్షేత్రో
పజీవు లింద్రభోగములనైనను దృఢప్రాయములుగాఁ
దలంతురు. వారి కెవ్వ రీడు రారు. కష్టఫలమును గను
ఘనులు ధన్యాత్ములు నిజముగా వారే. ఈరీతిఁ బండిన
సస్యములొ

ఉ. దైవతపైతృకక్రియ లతంద్రనృపాతిభిబంధుమిత్రసే
వావిధియుక్తభాగములఁ బంచుచు ధాన్యమునున్న దానితోఁ
బావనభంగి బిడ్డలను భార్యలఁ బెంచుచు భూమినుండియే
భావిఫలంబుఁ గోరుచు శుభస్థితి నుండుదు రీకృషీవలుల్.

బక్షు:- ఈకృషీవలులచరిత్ర మతిశ్లాఘ్యము.

విశ్వా:- నిజము. ఏ మనిన

గీ. శ్రమ గణింపక దైవవిశ్వాసమునను
దొరకినది తృప్తిగాఁ దిని దోషభావ
రహితులై మిక్కిలి నుఖింతు రమృతభంగి
సర్వజీవిత హేతువుల్ సజ్జను లయి. ౨౩

అంతేకాదు. వారికి

గీ. క్షేత్రమే కర్మభూమి. కశత్రసుతులై
సర్వలోకము సర్వదా సౌమ్యధేను

జాల మది బంధుత్వతి యథాశక్తి మఱియు

నతిధిపూజయె ధర్మ మీనుతగుణులకు.

—౨౪

రాము: - అహా !

చ. శ్రమపడఁ గల్గినట్టిఫలసంగతి స్వల్పమేయయ్య వార లు
త్తమమగుతృప్తితోఁగొని సదా ముదమందుచు జీవయాత్రని
ర్మము లయి పుత్తు రెన్నఁడుఁ బరస్పరవైరము లేక దాంతులై
యమలినమానసాబ్జులయి యశాదుపపూజ్యులు సర్వరీతులన్.

బహుగుణవంతు లయ్య వీరు త మృధములుగానే తలఁ
చుచుందురు. వీరిలోఁ గొందఱిని నగరమునకుఁ దీసి
కొనిపోవఁ దలఁపు కలుగుచున్నది, అట్లు చేసిన యెడల
నిజముగా నగరములు నాకపురములను మించి తపోవన
తుల్యము లగును.

విశ్వా:—నగరమునకుఁ గొనిపోయినచో వీరికి సర్వగుణములు
వివక్షము లగును. వీ రటఁ గృషిమాటయే మఱితురు.
ఇచట నిగత్తులై యున్నవీ రచట మహారాజునైనను
లెక్కింపరు. అభ్యాగతసేవాపరాయణు లగువీ రచట
దాంభికులై తమవారినే మన్నింతురు. అచట వీరికిఁ
గ్రమముగా నగరదోషము లంటును. ఎవ రెచట
నుండుట సహజమోవా రచటనే యుండుట గుణకరము.
తమపనులఁ దాము చేసికొనుచు దురాశావిహీనులై
యున్నవీరి నిచ్చటనే గౌరవింపఁ దగును. రాజువలనను
నాగరకు లగుపౌరులవలనను నేబాధయు లేక వీరు
సుఖించునట్లు మహారాజ వగునీవు యత్నించినచాలును.

రాము:—భగవానులు పరిణామదర్శులు. అందఱకు స్థిర మగు

సుఖముఁ గోరుచుందురు.

లక్ష్మ:-భగవానుడా! గ్రామీణగుణకర్మవ్యవహారము వనశోభతోఁ గూడ నింకను గనఁ గోరుదును. కన్నఁ గాని నేత్రములకుఁ బూర్ణతృప్తి లేదు. పర్ణశాలను దాటి దూరము వచ్చితిమి. అస్తాద్రిశేఖరమున నస్తపదుఁ డైన దివాకరభగవానుఁడు తేపు మరల నుదయించుటకు నేటి చరమప్రభుత్వముఁ జూపించుచున్నాఁడు.

గీ. అస్తమింపఁగ నుండియు నర్క-కరము

లస్తగిరిశేఖరంబులయందు నిలిచె

మంద తేజస్కు-లయ్యును మహితు లవని

వదల రాత్రియ హామహత్త్వంబు నెపుడు. ౨౬

విశా:-నగరనివాసు లగుమీకు గ్రామ్యశోభ యింకను నూతనముగనే యుండును. మనము ప్రతిదిన మిచ్చటికి రాఁజాలము కావున నదిగో! ఆకుల్యయందు సాంధ్యకృత్యములు నిర్వర్తించుకొని గ్రామస్థులయాతిభ్యము స్వీకరించి రాత్రి యచటనే కడపుదము.

లక్ష్మ:-చిత్తము.

(అందఱును నడకురు)

రాము:-ఆహా! వనమునుండి గోగణములు తిరిగివచ్చునీదృశ్యమెంతరమణీయముగా నున్నది! ఈగోవులు

గీ. నడల నడవిఁ బవిత్రత నడరఁ జేసి

మేసి వివిధౌషధులఁ దృప్తిమీఱి నింట

బుడుతదూడలకును బాలు గుడువఁబెట్టఁ

గదలివచ్చెడి మెలమెల్లఁ గడుపుకట్టి.

౨౭

లక్ష్మ:-ఆర్యా! బాగుగాఁ జెప్పితివి.

గీ. వత్ససంధర్మనోత్పంత వాయ లేక

బహుపుహదుగుల మోయుచుఁ బర్వ లేక

ప్రజనిహితదృష్టు లై యిదే వచ్చుచుండె

ధేనువులు దీర్ఘశృంగసమ్మానితములు.

౨౮

రాము:-

మ. తమకై తల్లులు వేగవచ్చుటను వత్సల్ గంతు లేయంగఁ బ్రే

మము మీఱు గని గోగణంబఱచి యంబాయంచుఁబాల్జేపునీ

యమలోద్యత్రణయైకదృశ్యమిటులౌరా! యద్భుతం బేమిలా

భమునాసించునొపుత్త్రమాలమున గోవర్గంబులోకమునన్.

విశ్వా:-(ముండు చూచి) అదిగో! ఎవరో వృద్ధురా లగుగోపిక

వేగముగా లేగలకుఁ బచ్చగడ్డిమోసికొనివచ్చుచున్నది.

[వృద్ధగోపిక ప్రవేశించును]

విశ్వా:-(చేరి) వృద్ధా! స్వస్తి.

వృద్ధ:-ఋషి! దండాలు.

విశ్వా:-ఇంట నందఱును క్షేమమా?

వృద్ధ:-ఆ. మాబిడ్డలతండ్రి కోడలిని దీసికొనివచ్చుటకై

గ్రామాంతర మేగియున్నాఁడు. పుత్తులు క్షేత్రసస్య

ములు రక్షించుచున్నారు. మనుమ లింటిపనులు చేయు

చున్నారు. మీరు మాలోగిలికి వచ్చి పవిత్రము

చేయుఁడు. ఈకుమారు లెవరు? ముద్దువచ్చుచున్నారు!

శ్వా:-దశరథమహారాజపుత్తులు.

వృద్ధ:-వీరిపేళ్ళో?

శ్వా:-(చూపి) ఇతఁడు రాముఁడు, పెద్దవాఁడు. ఇతఁడు

లక్ష్మణుడు.

రాము:—(చేరి) వృద్ధా! సూర్యకులజుడగురాముడు నమస్కరించుచున్నాడు. (సమస్కరించును.)

లక్ష్మణ:—(చేరి) వృద్ధా! రామానుజుడు నమస్కరించుచున్నాడు. (సమస్కరించును)

వృద్ధ:—చిరంజీవులు కండు. (హుచి) ఏమి? ఇరువురును ధనుస్సులు ధరించినారు?

విశ్వా:—క్షత్రియులు నిత్యము ధనువులు ధరించి ధర్మరక్షణము చేయుదురు. వీరు యజ్ఞకారకు లగురాక్షసులను జంపినారు.

వృద్ధ:—ఈగ్రామవనముల మృగములనుమాత్రము చంపకుడు.

లక్ష్మణ:—ఇవి ఋకు సస్యహాని కలిగింపవా?

వృద్ధ:—ఐనను, చంపకు. బెడ్డలు విసరి మేము వారించుకొందుము.

లక్ష్మణ:—నీ కపకారము చేయువానిపై గూడ నీవత్త పాత నేల?

వృద్ధ:—ఈమృగములు సహవాసముచే మాచుట్టము లైనవి. అవి బెడరి పరుగులెత్తి నెంతయందముగా నుండునో!

విశ్వా:—(రాముతో) వీరిదూర్ధ్రహృదయము గనిపెట్టితివా? అవకారులయెడ నైన వీరు కోపింపరు. వారిగుణముల నుతింతురు.

రాము:—ఔను. నిజముగా వీరు దేవతలులు.

విశ్వా:—వృద్ధా! పోయి రమ్ము. మేము సంధ్యవార్చి మీ యింటికి వచ్చెదము.

వృద్ధ:—సరే. (నిష్క్రమించును)

విశ్వా:—వత్సలారా! మీ కీకృషీవలుల నేల చూపించితిని?

లక్ష్మణ:-అల్పసంపన్ను లయ్యు ఏ రిత్యంతత్వప్తమనస్కు లని.

రాము:-మాకు వ్యవహారజ్ఞానముకొరకు, స్వయముగాఁ జూడకున్నచో వీరివ్యవహారనిర్ణయము చేయఁజాలము. నాగరకు లగుపౌరులు పాటవముచే దమ పక్షము సాధించుకొందురు. నాగరకుల మగుమేము వీరివృత్తము స్వయముగాఁ జూడకున్న వ్యవహారనిర్ణయము కష్టతరము.

విశ్వా:-బాగుగాఁ జెప్పితిరి.

రామలక్ష్మణులు:- (విశ్వామిత్రునకు నమస్కరింతురు)

విశ్వా:- (తనలో) నేటికి వీరిని రావణుని యుద్ధములో జయింప నమర్చు లగునట్లు చేసితిని. వ్యవహారజ్ఞానము నలవఱచితిని. వీరు శ్రమచే డస్సియున్నారు. అవల దశరథుఁడు పుత్రివియోగమున దుఃఖించుచున్నాఁడు. ఇక వీరినిలు చేర్పవలయును. జనకమహారాజు చేయుసాంపత్తురికసత్రయాగము నభినందింప నాహూతుఁడనైతిని. సర్వగుణమనోహర, జనకపుత్రి, యగుసీత యీతనిదేకదా! అతనికడఁ గలశివధనుస్సును రాముఁడు కాక యింకెవఁడు సజ్యము చేయఁగలఁడు? (ఆలోచించి) రాముడే సీతను బెండ్లాడితీరును. ఈరీతిని నేను దశరథునిఋణము తీర్చుకొందును.

రాము:- (నిరూపించి) భగవాను లేదో యాలోచించుచున్నట్లున్నారే?

విశ్వా:-బాదు. మనము విదేహాధిపునిఁ జూడ నేగవలసియున్నది. ఆయాత్రనుగూర్చి యాలోచించుచున్నాను.

రాము:-అక్కడను రాక్షసబాధ లేమైన గలవా?

విశ్వా:-ఉన్నను, నీవు వచ్చినమాత్రమున నవి శాంతించును.
జనకుడు సాంవత్సరికస్త్ర మొనరించుచున్నాడు.
సత్రాంతనమునభినందింప రండని నన్నాహ్వానించినాడు.

లక్ష్మ:-ఐన! మేమును మీతో రావలసియుండునా?

విశ్వా:-తప్పక. మీరాకవలన యజ్ఞసమాప్తి సఫలము
కాగలదు.

లక్ష్మ:-మరల నయోధ్యకు ము మ్మెప్పుడు తీసికొని పోవుదురు?

విశ్వా:-అరాజర్షి యొక్క యజ్ఞఫల మనుభవించినపిదప.

రాము:-ఎట్లు?

విశ్వా:-అట కేగినతరువాత మీరే స్వయముగా ననుభ
వించురు.

లక్ష్మ:-అట్లే కాని,

గీ. చేయఁబోయినకార్యసంసిద్ధి ముందు

తెలియ నుత్సాహ మది యత్యుదీర్ఘ మగును;

ఫలము తెలియనికర్మంబు జలుపు టన్న

మాంద్య మగుఁ గాదె ధరణిలో మానవులకు. 30

రాము:-వత్సా! ఫలము తెలియనికర్మ మందువేల? అట
కేగినతరువాత ననుభవించు రని భగవాను లన్నారు
కదా!

విశ్వా:-ఫలస్వరూపము ఫలము లభించినపిదపనే తెలిసికొనఁ
దగినది.

రాము:-అట్లేయగుఁగాక! భగవానుల యాదేశమునకు వివా
దము కూడదు.

లక్ష్మ:-ఔను.

విశ్వా:- (శసలా) రామునకు సీత లభించుటతో నాయుద్దేశ
మింతవఱకు సఫల మగును. రాముని కస్త్రవిద్య యొనఁ
గుట లెన్న యైనది.

శా. కంటిక్ బ్రహ్మఋషిత్వ మీభువి దపకర్మంబునన్ నేన చే
కొంటిక్ జృంభకసాయకంబులు జగత్తోభక్ నివారింపఁగా
నుంటిక్ శాంతిఁ దదస్త్రసంతతి మహర్ష్యం దైనరాముండు చే
కొంటిక్; గట్టఫలంబు వ్యర్థమగుట న్గోరండుగా యెవ్వఁడున్.

(నిష్క్రమింతురు.)

ఇది పంచమాంకము.

ప్ర వేశ క ii

[అంత ముగ్గురుభటులు ప్రవేశింతురు]

మొదటివాడు:- ముష్టికా ! తపోవనమునుండి వచ్చిన విశ్వా
మిత్రులవారు కూర్చుండి యున్నారు. మనము వారి
పాదసేవ చేయ నియోజితులము కదా ! ఆమహర్షి
యిచట నె న్నాళ్లందురు ?

రెండవవాడు:- ఓరీ ! సూలాంసా ! ఎ న్నాళ్లందురో యెఱుఁ
గను. ఆమనతో నున్ననుకుమారు లిరువురు రమణీ
యాకృతులు. విశ్వామిత్రసేవాపదేశమున నాకుమారుల
నిరువురను జూచి దృష్టి సఫలము చేసికొంటివి

మూడవవాడు:- ముష్టికా ! వారు యువకులు. కుమారు
లందు వేల ?

ముప్పి:-దండబాహూ ! వారిని “కుమారులారా” యని విశ్వా
మిత్రులు మహారాజును బిలుచుచుందురు. అందుచే
నేను నట్లంటిని.

స్థూలాం:-జ్యేష్ఠుడగురాముడు యశావనవికారమునఁ జిక్కి
నాడు.

దండ:-ఇది యెట్లు తెలిసినది ?

స్థూలాం:-ఆతఁడు మహారాజుకూతురు సీత నుద్యానవనమునఁ
జాలసేవు చూచినాడు.

ముప్పి:-లక్ష్మణుడు నీడవలె రాము ననుసరింప విశ్వామిత్రు
లేదో యుపదేశవ్యాజమున దూరమునకుఁ గొంపోయి
రాము నొక్కనినే యుద్యానవనమున విడిచినారు.

స్థూలాం:-మనరాజకుమారికూడఁ జెట్టువెనుక దాఁగి రాముని
జాలసేవే చూచినది.

ముప్పి:-రాజానుమతి యున్న వారికి వెంటనే పెండ్లి యగును.

దీర్ఘ:-కానినాడు వా రిరువురకుఁ బిచ్చియెత్తును.

ముప్పి:-ఇది మహారాజునకు విశ్వామిత్రునకుఁ దెలియునా ?

దీర్ఘ:-తెలియును. అందుచేతనే వారి నేకతమున విడిచి
యుందురు.

స్థూలాం:-వారివివాహమహోత్సవము శీఘ్రమే చూచి జన్మము
తరింపఁ జేసికొందము.

దీర్ఘ:-(చూచి) ఓహో ! రాముఁ డిటే వచ్చుచున్నాడు.
మనపని చూచుకొందము. (నిష్క్రమింతురు)

ఇది ప్రవేశిక.

యజ్ఞఫలము

సప్తాంకము

[పదనావస్తలో రాముడు ప్రవేశించును]

రాముః—(పరిక్రమించి దీప్తనిశ్వాసము విడిచి)

గీ. స్వచ్ఛసుందరశరదందువదన నామె
నచటఁ గుసుమాపచయవేళ నరయు టాది
సర్వమును విస్మరించి నాస్వాంత మెపుడుఁ
దన్మఖాంబుజదర్శనోత్కంఠఁ దనరు.

ఆపద !

గీ. విధి జగన్మోహనార్థ మీవిద్రుమోష్ఠిఁ
జరము యత్నము చేసి సృష్టించెనేమొ
కాక స్త్రీరూపనిర్మాణకౌశలమునఁ
గంగుఁడు సృజించెనో విధిగర్వ మడఁప.

ఆపద ! చిత్రము

గీ. కుక్కనారి కనుంగొని యున్నమాత్ర
మొచ్చిపోయెతి నర్వమ్ము మతి కలంగ
గం నొకమాటు కనుంగొన్న నేమి యాడు
నో ముఖాగ్రము పోయె ! మనోహరాంగి.

మనోహర,

మనోహరమొదలు పోయెనెట్లెంతో బాంబులునం దల్లి వ
నిన ముఖాగ్రము పోయె ముఖాగ్రము ప్రాసాదమున్నీడి న

కరయ న్నానసలాల్య మెన్నఁడును లే దాఠాక్షసశ్రేణి పెం
పఱఁజేయ న్జలియింప; నాకిపుడు సంప్రాప్తిం చె నున్మత్త తల్.

యజ్ఞ విఘ్న కారు లగురాక్షసులను శస్త్రాస్త్రముల
నాశముచేసి నాయాత్మశక్తి సుస్థిర మనువిశ్వాసముతో
నుంటిని. అట్టి నాయాత్మశక్తి యత్యల్ప మని యీసంఘ
టనమువలనఁ బరమేశ్వరుఁడు జ్ఞప్తి చేయుచున్నాఁడు.
ఆహా ! మరల నామెను జూచుకోరిక ప్రవృద్ధమై జ్వర
మువలె నాదేహము సంతయుఁ దపింపఁ జేయుచు నిట్టి
యకార్యమునైనఁ జేయించుచున్నది. ఇదివఱకెన్నఁడును
విశ్వామిత్రమహర్షి యనుజ్ఞ లేక యేకార్యమును జేసి
యెఱుంగని నేను నేఁ డాయనయాజ్ఞ లేకయే దొంగ
వలె నిచ్చటికి వచ్చితిని. మహావనములయందు మహా
రణములయందు సర్వదా న న్నెడఁబాయక యాత్మవలె
నుండులక్ష్మణునిఁగూడ విడిచి వచ్చితిని. లక్ష్మణునిఁ
గాని గురువులను గాని యడుగ లేదు. ఇది చ్ఛాయమా
యన్యాయమా యని విచారణ లేదు. హృదయ
మప్రయత్న ముగా నామెయందు బద్ధ మైనది. విషయ
ములకుఁ జలింపని యారాముఁడను నేనే ? కానిమ్ము.
విశ్వామిత్రులకు దూరమున నుండుట మంచిది కాదు.
ఇక, సహిషణ్యుడను కేఁగెదను. అవిజ్ఞాతకులాచారస్త్రి
దర్శనప్రసంగమునుండి మనస్సును మరలించెదను. కాని,
గీ. ఈమెఁ జూడక యానందహీన మగును

నా మన స్సది; ఇకపైని నేమి యయినఁ

బరమపావన మానార్యచరిత మెల్లు
 విడువఁ జాలుదుఁ గామప్రవృత్తిఁ దవిలి? ౧
 (హక్రమించి) అహా ! అడుగు పడుట లేదు.
 గీ. ఒక్కయడుగున నిడఁజాల కున్నవాడఁ
 గరము బంధింపఁబడెనేమొ చరణయుగళి
 ఆమెఁ జూడక యీకన్ను తొర ! యెందు
 చూడఁ జాలక యున్నవి చోద్యముగను. ౬
 సరే.

గీ. ఎవతెఁ జూచిన మామకహృదయ మెల్లు
 నవిరళానందభరితమై యతిశయిల్లు
 నామె నింకొక్కపరిఁ బ్రీతి నరసి నేత్ర
 పర్యముగ నేఁగెదను గురువర్యుకడకు. ౭
 (అలాచించి) ఇప్పు డామె రాకుండిన నెంతసే పాఁగుదును?
 సందిగ్ధఫలవిషయమున మతిమంతుఁడు శ్రమపడఁడు.
 ఇట నుండు టుచితము కాదు. ఏలన, మహర్షి బ్రహ్మ
 చర్యనియమముల నెన్నిటితో యుపదేశించిరి. వానిలో
 మనోనిరోధము మొట్టమొదటిది. కాన,

గీ. బ్రహ్మచర్యవ్రతంబునఁ బరగురాముఁ
 డరయఁ జాలఁడు స్త్రీముఖ మది నిజంబు
 ఇట్టియేకాంతమున వసియించుతీరు
 తగదు తగ దెన్ని విధములఁ దలఁచి కనిన. ౮

(వెళ్ళఁబోయి) ఇక, నేఁగెదను. (ముందు చూచి) ఓహో !
 నానేత్రపద్మముల నానందసరసిలో నోలలాడించిన
 యాసుందరి యీతరుమూలమునఁ గూర్చుండి యున్నది.

ఇటనే యండి యామెదర్శనసుఖ మనుభవించి పోయె
దను. (పఱికించి) ఇది గాలిచే గదలుమాధవీలత. చీ!
ఇది న న్నెంత మోసగించినది ? ఇంతకు నీది నామనో
వికలతయే. ఔను. కాముకు లిట్లే మోహితు లగు
చుందురు.

గీ. అశ్చవై భవ మంతయు నవలఁ ద్రోచి
దేహ మొనరించి కామసందీపితముగ
ధైర్యవంతులగుద్ధచిత్తముల నైనఁ
దమదెనకుఁ దిప్పకొందురు తరుణు లార ! ౯
(అలోచించి) అ ట్లను టుచితము కాదు. ఈదోష
మామెది కాదు.

గీ. నడువఁగా లేదు గతిశోభ కడలుకొనఁగఁ
జూచి యెఱుఁగదు విభ్రమసూచకముగ
నెదుట నిల్వఁగ లే దామె యేల యిట్లు
వ్యర్థముగ నంటి నోటికి వచ్చినట్లు ? ౧౦
మఱియు,

గీ. బామముడి ధనుస్సుగాఁ జూపుములికి నాదు
మానసము లత్యముగ నేసెనో నయమునఁ
గాక మూఢుడ వ్యర్థమ్ముగాఁ దదీయ
రాగపాత్రుడ నని యనురాగి నైతి. ౧౧

ఏది యేమైన నగుఁగాక ! నేను వృథా విచారశ్రమ
మంద నేల ? పోవుదును.

(తెరలో) “సఖి ! ఇటు. ఇటు.”

రాముః—(విని, చూచి) కాదు. నామత్తిభమ కాదు. సత్యము.

నానేత్రముల నమందానందము స్రవింప శౌరదచంద్ర
ప్రభ లీనుమొగముతో నామెయే మరణింప నున్న నన్ను
బ్రదికించుటకు సఖులతో నిటే వచ్చుచున్నది.

గీ. నభముపై మేఘమును జూచి నాట్యమాడు

నెమిలిరీతిని నీవచ్చునిరుపమాన

సుందరీరత్న వదనారవిందముఁ గని

మస్మనము నాట్య మొనరించు మహితభంగి. ౧౨

[అంత సఖులతో సీత ప్రవేశించును]

ఒకసఖ:-భర్తృదారికా ! ఈయుద్యానమున నెటుఁ గూర్చుండి
మనోవినోదముఁ గావించుకొందము ?

మఱియొకసఖ:-ఆమాధవీలతదగ్గఱ. లేక, అశోకవృక్షపునీడ.

సీత:-సఖీ ! చంద్రకలా ! భర్తృదారికా ! యని క్రొత్తగాఁ
బిలిచెద వేమే ? ఇదివఱ కెట్లనుదాసనో యట్లే సీతా !
యన వేమి ?

చంద్ర:-నీ వట్లేల కనిపించుచుంటివి ?

సీత:-మధురికా ! నీ వట్లందువేమే ? నేను మీప్రియసఖ
నగుసీతనే.

మధు:-నీవు మఱియొకవిధముగాఁ గనఁబడుచున్నావు నీచా
పల్య మెక్కడకుఁ బోయినది ? భయముతో నున్నట్లు,
నీకనులు వికసించుట లేదు. నీకన్నులయెఱుపు చూచిన,
నిద్ర లేనిదానవువలెనున్నావు. ఏకాంతము గా నీయెడలో
నేమనుకొంటివో తెలియుట లేదు.

చంద్ర:-ఇచ్చటికి వేగముగా నేల వచ్చితివో కూడఁ దెలియుట
లేదు.

మధు:-నీలో యశావనవికారము పుట్టియుండును. ఏయువకుఁడు
నీబాహులతచే గంఠము నలంకరించుకొని ధన్యుఁడు
కాఁగలఁడో?

సీత:-పొండు. మీ రిదే యాలోచించు చుండురు.

రాము:-ఈమె వికారమును నేను గ్రహించితిని. ఈమె యెవరో
రాజస్థి కూతు రగుచో నా కగమ్య కాదు. అన్యవధు
వైన సలభ్యయే. అట్లైన, నాహృదయ మీమెయం
దుంచుట వ్యర్థమే యగును. (ఆలోచించి) అట్లే యుండను.
ఏలన,

గీ. పరవసిత యైన నీమె దుష్ప్రాప్త యైన
నామన సైట్లు పరుగెత్తు నీమెపైకి ?
మనసె కాద ! కృత్యాకృత్యమతివివేక
మునకు నుత్తమప్రామాణ్య మన ధరిత్రి? ౧౩

సీత:-ఏలొకో కాని నామన స్త్రీయుద్ధాన్యవనమున వెనుకటివలె
బ్రసన్న మగుట లేదు. శరీరమునకు జాల సంతాపము
కలుగుచున్నది. కదలనైన గదల జాలకున్నాను.

మధు:-ఆమణిశిలాతలమునఁ గూర్చున్న చో భర్తృదారికకుఁ
గుసుమపరిమళముతో నుద్ధానవాయువు వీచి స్వస్థతఁ
జేకూర్పఁగలదు.

సీత:-ఔను. కూర్చుండము. (కూర్చుండి దీర్ఘముగా నిశ్వుసించి) సఖి!
నాశరీరసంతాప మధిక మగుచున్నది.

మధు:- (సశివశమున సీతకు విసరును)

రాము:-ఆమె శరీరసంతాపమున నేనును దహించుచున్నాను.

క. ఈరమ్యోద్యానసహో

వారిసుశీతలితభూమిభాగము, సుమన

స్సారభవాసితమలయన

మీరము, తాపంబుఁ గూర్చు మేన నిదేలా? గర

కారణ మేమై యుండును? ఆ, తెలిసినది.

గీ. ఇరువురకు దేహ మేనియు హృదయమేని

గలియ నొక్కనిధర్మ మొక్కనికి నమరు

నామచోవృత్తి సర్వము నాచికొన్న

యీమెతాపంబునం దపియించుచుంటి, ౧౫

సీత:-నాతాప మీచల్లనిగాలివలన శాంతింపదు. మీరు శ్రమ పడ వద్దు.

మధు:- (జనాంతిముగా) చంద్రకళా! నే ననుకొన్నసంతాప కారణము నిజమే. ఇది శరీరసంతాపము కాదు. మన స్సంతాపమే.

చంద్ర:-ఎనచో, ఈవిషయ మార్కుఁ డగురాముని కేల నివే దింపవు?

మధు:- (జనాంతిముగ) ఆర్కుఁడు రాముఁడు విశ్వామిత్రపర వశుఁడై దృఢవ్రతము నవలంబించి యున్నాఁడు. అతనిం బ్రసన్నుఁ జేయఁజాలము.

రాము:-ఈసంతాపమువలన నామెముఖము తెల్లనగుచున్నను మఱియొకనూతనశోభనే యందుచున్నది. ఆశ్చర్యము!

గీ. దూరమునఁ జూచినంత సుధారసంబు

గురిసి నామానసము చలఁబఱచు నెవతె

ఆమెయే ఘోరతాపంబు నందె నేడు .

విధివిధానము ధర నసంవేద్య పకార ! ౧౬

చంద్ర:- (జనాంతికముగా) మఱి యుపాయ మేమి? ప్రియసఖ

భర్తృదారిక శోచనీయావస్థలోఁ బడిపోయినది.

మధు:- (జనాంతికముగా) సరే. ధర్మవిరోధము కానిప్రణయము

పరిగణింపఁ దగినదే యని విశ్వామిత్రులమతమై యుం

డును. అందుచే నామహర్షి వీ రిరువురకు వివాహము

జరిగినఁ బ్రసన్నుఁ డగును.

చంద్ర:- (జనాంతికముగా) ఉపాయారంభ మెట్లు చేయుదము ?

సీత:- సఖులారా ! ఎండ చాల బాధించుచున్నది.

మధు:- (ప్రియసఖి ! సీతా ! చెప్పినీడ నున్నావు. ఎండ

యెక్కడిది ?

సీత:- (లజ్జతో) ఇది నీడయా ?

రాము:- గీ. చల్లనొగాలిఁ బాదపచ్చాయమునను

గూరుచుండియు నీసుకుమారి మిగుల

ఘోరతాపవశమ్మునఁ గుందుచుండె

నేమి హేతువో ? చిత్ర మయ్యెడిఁ దలంప. ౧౭

గీ. పురుషహృదయాంతరమ్ములఁ బోలె స్త్రీల

హృదయములఁ గూడ దుర్భరమదనతాప

మేల కలుగదు ? (ఆలోచించి) తప్పక యీలతాంగి

యంగజార్దితయై తాప మందుచుండె. ౧౮

నేత్రానందదాయకుఁ డగునేయుత్త మునికొఱిగో యీమె

విరహ మనుభవించుచున్నది, ఆతఁ డెంత ధన్యుడో !

అన్యాయరక్తను గామింపకుండుట ధర్మనియమము కాన

నే నీవిషయమునుండి మనస్సును మరలెత్తును.

గీ. ఏ ననాలోచితంబుగ నిటఁ జరించి

తెలివి లేమికి ఫలము నందితినిగాదె

వీరధర్మముఁ సుఖమును విడిచిపోవ

జీవితం బెల్ల దుఃఖసంస్పృష్ట మయ్యె. ౧౯

మధుః—(జనాంతికముగా) నేను స్వప్తముగాఁ బ్రయసఖ వడిగెదను.

చంద్రః—(జనాంతికమునా) అడుగుము.

మధుః—ప్రియసఖి ! యీసంతాపము మదనసంతాపమువలెనే

యున్నది. ఎప్పు డా రాము నీయుద్ధానవనమునఁ

జూచితిన్ యప్పటినుండి నీసంతాప మారంభ మైనది.

ప్రతిదినము వృద్ధి యగుచున్నది. ఇది నిజమైనఁ జెప్పు.

ఏదోయిషాయము చూతము.

రాముః—(విని హస్తముతో) ఏమి ! నేనే యీమెతాపకారణ

మైతిని !

గీ. నన్నె మనసార పరియించుచున్న నీమె

యధికమదనార్తి సంతప్త యగును గాక

అట్లె నేనును దప్తుండ నగుదు మిగుల

హృదయమున నీమె యున్న నా కేమిబాధ ? ౨౦

ఆహా !

గీ. స్వార్థబుద్ధులు మానవహతకు లెందు

నన్యదుఃఖమ్ముతో సుఖ మందు చుండ్రు

పరమదుస్సహ మీమెతాపమ్ముఁ జూచి

కులుకుచుంటిని సంశోషకలితుండ నయి. ౨౧

సీత:-నామనన్నున నిట్టివికార మున్న దని మీయిరువురకు నెట్లు తెలిసినది ?

మధు:-కానిచో నీసంతాపమున కింతకన్నఁ గారణ మేమై యుండును ?

సీత:- (సిగ్గుపడును)

రాము:-చీ చీ. కష్టము. నాగంధర్వనగరము విధ్వస్త మైనది. కామాకులబుద్ధులు, మూఱ్ఱులు, దీనులు, నగుమానవులు జగత్తునందలిసర్వవ్యాపారములను, ఆత్మాశ్రయముగాఁ దలచి భ్రష్టు లగుదురు. కృతకృత్యు లగు విద్వాంసులు ధర్మయుక్త మగుకర్మ మొనరించి దాని ఫల మందినను నందకున్నను దృష్టివడసి సంతోషింతురు. వారు నిజముగా ధన్యులు.

మధు:-ఏకారణముననో తెలియని నీసంతాపమునకు నివారణోపాయ మెట్లు చూతుమమ్మా నీవు చెప్పనిచో ?

సీత:-చెలులారా! మీరు చెప్పినకారణము నిజమే. మీతోఁ గాక యింక నెవ్వరితోఁ జెప్పుకొందును ?

రాము:- (సంతోషముతో) సంతోషము. దైవవిహిత మగు కార్యము సగము సిద్ధించినది. ఈమె యెవరికూఁతురో ?

మధు:-చెలీ! వెంటనే యీవార్త మహారాజునకు, విశ్వామిత్రునకు, ఆర్యుఁ డగురామునకుఁ దెలుపుదము.

సీత:- (దీర్ఘముగా నిట్టార్చి) ఒకపెద్దసంగతి మీరు మఱచితిరి.

మధు:-ఏ మది ?

చంద్ర:-నాకుఁ దెలియును. శివునివి ల్లెక్కిడినవానికే తన కూతు నిచ్చెద నని మహారాజు నిశ్చయించినాఁడు.

అది దుష్కర మగుటచే రాముని కది సాధ్యమా యని

ప్రియసఖ జడియుచున్నది.

సీత:- (దీప్తముగా నిశ్చయించి) ఔను.

మధు:- రాముఁ డెంతసుందరుఁడో యంతబలవంతుఁ డైనను

ధనుర్భంగము కావింపఁ జాలఁ డని నిశ్చయింతువా ?

సీత:- చాలనినాఁడు నేను జీవింప లేను. (మూర్ఛిల్లును)

చంద్ర:- దేవతలారా ! రక్షింపుఁడు. సీత మూర్ఛిల్లినది.

రాము:- (సవ్యుహఁ జేరి) భయపడకుఁడు, నేను బ్రయత్నించితిని...

(అర్థోక్తితో మానము వహించును)

మధు:- ఆర్యునకు స్వాగతము. ప్రియసఖ నేట్లు రక్షింపవల

యునో యట్లు చేయుదురుగాక !

రాము:- అంతయు వింటిని. కాని, సందేహనివృత్తి కడిగెదను.

ఈపుణ్యాత్మరాలితండ్రి యెవరు ?

చంద్ర:- బ్రహ్మజ్ఞాననిధి జనకమహారాజు.

రాము:- (తనలో) ఏకులకన్యయో యనుకొంటిని. ఈమె మహా

కులజ యగుత్తత్రయకన్య. నాకొఱకై యీమె పరిత

పించుచున్నది. నాహృదయ మీమెయందు లగ్న

మైనది. నాసుఖముకొఱకే విధి యీమెను సృష్టించి

యున్నాఁడు. (ప్రకాశముగా) ఈమె సఫలమనోరథ కా

గలదు. నేను నీమెను జూడకున్నఁ బ్రపంచమును

శూన్యముగాఁ దలంతును... (అర్థోక్తితో విషాదము నటించుచుఁ దనలో) వివేకవినయాపేతుఁడైన మాటాడితివా ?

చంద్ర:- (తనలో) తెలియవలసినది తెలిసినది.

మధు:- మహారాజు మిగుల దుష్కర మగుపణ ముంచినాఁడు.

రాము:—అదియు నేను వినియే యున్నాను.

గీ. శివునిచాపంబు సజ్యంబు చేయ నొక్క
మానవుశక్తి కైనచో దాని కేనె
తగుదు; బణమును రాజనుతావివాహ

రోధి యయ్యెనా? భాగ్యదూరులము మనము. ౨౨

మధు:—ఈమాట మాకు మిక్కిలిఁ బ్రయోజనము. ఆర్యపుత్రా! !

ఈమహాకార్యమును సాధింపఁ బ్రతిన పట్టితివి. కాని,
బాలుడ వగు నీవలన నిది సాధ్యమా యని నేము
శంకించుచున్నాము.

చంద్ర:—తేజశ్శాలుర పరాక్రమమునకు వయోదేహము లపే
క్షితములు కావు. సింహపోతము చిన్నదయ్యు మహా
కాయము గలయేనుఁగును జంపును గదా !

(తెరలో) “మహారాజా ! ఇటు. ఇటు.”

రాము:—ఆహా ! భగవానుఁడు (తనలో)

శా. రాజై యుండియుఁ గాంచె నెవ్వఁడు పవిత్రబ్రహ్మభావంబు; న
త్తేజం బొప్ప నెవండు మకానులకు నందించెన్ మహాజ్ఞాన; మా
భ్రాజిష్ఠుండు నిరస్త కాముఁడు జగద్వంద్యుండు శాంతాత్మఁడౌ
రాజర్షిప్రవరుండు వచ్చునిట కౌరా ! మందమందంబుగఁ.
కావున నే నిచట నుండఁ దగదు. పోయెదను.

(నిష్క్రమించును)

సీత:—సఖులారా ! ఇపు డేమి చేయుదము ?

చంద్ర:—ఇపుడు క్రొత్తగాఁ జేయవలసిన దేమి ? మహారాజు
వచ్చుచున్నాఁడు. కావున నెదురేగి నమస్కరింపుము.

సీత:—నాసంతాపవృత్తాంత మాయన విసలేదుకదా ?

మధు:-నీ విట్లు శంకింపకుము. (నవ్వుడు) ఆయన విన్ననే నీసం
తాపము పోవును పాయము చూచును.

నీత:-నాకష్టసమయమున నన్ను బరిహసించుచున్నావా ?

మధు:-నీదుఃఖశాంతి యైనది.

నీత:-మరల వేళాకోళమా ?

మధు:-వేళాకోళము కాదు. విను. రాముడు కానరానిచో
నీ వెంత సంతాపపడుచున్నావో నీవు కానరానిచో
నాతడు నంతసంతాపమే యందుచున్నాడు.

నీత:-పోవే. ఆర్యపుత్రుని పేరేల తెచ్చెదవు ?

మధు:-ఆయన నీ కార్యపుత్రుడు. మాకు స్నేహితుడు.

నీత:-(కోపముతో) నీ కెట్లు తెలియును ?

మధు:- (చెవిలో) ఇట్లు.

నీత:-నిజమా ?

మధు:-నిజమే.

నీత:-పోవే. అసందర్భప్రలాపము లాడుచున్నావు. నీమాటవినను.
(తెరలో) “మహారాజా ! ఇటు. ఇటు.”

చంద్ర:-మహారాజులు వచ్చినారు.

[అంత జనకుడు చేటులతోఁ బ్రవేశించును]

జన:- గీ. విమల మైయొప్పువిబుధునివిద్య తగిన
ఛాత్రుని కొసంగినప్పుడే సఫల మగును
అటులె కని పెంచి నట్టికన్యాలలామ
యోగ్యున కొసంగి సుకృతియై యొప్పు బితయు.

నీత:- (చేరి) తండ్రీ ! నమస్కారము. (నమస్కరించును)

జన:-వత్సా ! సర్వగుణనిధి యగుభర్తను బడయుదువుగాక !

పితృమాతృవంశములకుఁ గీర్తి నొసంగుదువుగాక !

సీత:—(కన్నీటితో) తండ్రి పెండ్లి చేసి నన్ను దేశాంతరము పంపి వేయును.

జన:—దేశాంతరమో. జన్మాంతరమో. ఏమైనను జీవికి స్వకృత్యము ననుసరించి పోవక తప్పదు. వెళ్ళినపిదప నెవరు బంధుజనులకు బాధ కలిగింపరో మఱి తాము దుర్గతి నందరో వారే ధన్యులు. అమ్మా ! ఎప్పటికైనను నీ వేగక తప్పదు. నీవిప్రయోగభావమునఁ దపించుట మాకును దప్పదు.

గీ. దుఃఖములు పాపరానివి తొడరి వాని

ధైర్యసంకోపముల సైంప దగును గాని

కడుసుఖోదర్కము లగుదుఃఖములఁ దలఁచి

మనసు శోకాకులంబుగాఁ జనదు చేయ. —౨౫

సీత:—(కన్నీటితో) తండ్రివలె నేను ధైర్యవంతురాలను గాను.

జన:—అవసరమునుబట్టి నీకును ధైర్య మదియే వచ్చును. మగని ప్రేమవలన నీవు మమ్ము మఱితువు.

సీత:—అట్లనకుము.

గీ. ఎంతవఱకును సంస్కృతి యెసఁగు నాకు

నంతవఱకును నామనమందుఁ దండ్రి !

పరమపాపనభవదీయపాదపద్మ

యుగళి నెన్నఁడు మఱివంగనోప నిజము. —౨౬

జన:—వత్సా ! మంచిది. అది న్యాయమే కాని, తప్పక కలుగ నున్నవిప్రయోగమును గూర్చి చింతింపరాదు. రాబోవు దుఃఖమును స్మరింపకుండుట, కడచినదుఃఖమును మఱి

చుట యివి ప్రాజ్ఞలక్షణములు. అందుచే నీవు సఖులతో నేగి మేడముందుభాగమునఁ గలబుద్ధివర్ధనపీఠమునఁ గూర్చుండి మనస్సును వినోదపఱచుకొనుము. (చేటితో) నీవు విశ్వామిత్రభగవానులతో సంధ్యోపాసన మైన వెనుక నేను వచ్చి వారితోఁ గాంక్షాక కార్యము నివేదింపఁ దలఁచితి నని విన్నవింపుము.

అందఱు:—చిత్తము. (జనకుఁడు తక్కినందఱు నిష్క్రమింతురు)

జన:—ఈవేళ కాఱవనాఁడు నాకు సత్తాంతస్నానము. అపు డార్షవిధానమున సీతను రాముని కిచ్చెదను. ఏలన, కుల మన్న

గీ. పరమవిఖ్యాతమశా రఘువరకులంబు

రాముఁడు బుధుండు క్షాత్త్రవిరాజమాన

సుగుణప్రంజము సీతకుఁ దగినవరుఁడు

వలచె రాముని నామె నావత్స నతఁడు. ౨౭

ఇక, శాంభవధనురారోపణరూప మగుపణమునకు రాముఁడు నిలువఁగలవాఁడే యని విశ్వామిత్రమహర్షి చెప్పియే యుండెను. (అలోచించి) రాముఁడే యిది చేయలేనినాఁడు విశ్వామిత్రభార్గవరాములను దప్పించిన నిక నిందులకు సమర్థుఁ డెవఁడు? నాపణము మూఢ ఫలమును గాని నిష్ఫలమును గాని యెన్నఁడు నీయదు. భగవానుఁ డగుభార్గవరాముఁడు శాశ్వతబ్రహ్మచారి. విశ్వామిత్రుఁడు వనవాసి. నాపణము విని యెందఱో వీరులు విభ్రమముతో విచ్చేసి యది నిర్వహింపలేక సిగ్గుపడి నాయసంభావితపణ విధానకౌశలమును నిందించి

పోజొచ్చిరికదా ! విశ్వామిత్రవచనమున విశ్వాసముంచి నన్ను ధన్యునిగా దలచుకొనుచుంటివి. (పరిక్రమించి మరల నాలోచించి) నాపరమసఖుఁ డగుదశరథ మహారాజును బిలువనంపెదను. నాకోరిక పాటించి యాతఁడు తప్పక విచ్చేయును. రాణులతోడను, వసిష్ఠ భగవానులతోడను, కుమారమంత్రిభృత్యపరివారపుర స్సరముగా విచ్చేయు మనికోరుచు నిపుడే దశరథునికడకు దూతను బంపుదును. మఱియు,

గీ. ఏనృపులు వచ్చి యీవింటి నెత్తలేక
కడు నిరాశాత్ములై పోవఁగనిరొ వారి
నందఱును బిల్వనంపెద నరుగుడెంచి
వార లీయుత్సవము చూడవలయు నాఁడు. ౨౮
మఱియు,

గీ. ఈవణము దుష్కరం బని యెవరు నన్ను
నింద చేసిరో వారువా రందఱరయఁ
గలరు రఘురాముశక్తిని; గాంచి మిగుల
సిగ్గుపడఁ గాంతు తమతమచేవఁ దెలిసి. ౨౯
ఇంకను,

మ. పరమస్నేహమయిన్ని తు న్దశరథున్భార్యాత్రయింబిల్చియీ
ధరణీజాతను దత్తుమారునకు మోదం బొప్పఁగా నిచ్చి యా
వరదాంపత్యము నేత్రపర్వముగ సంభావించి ధన్యుండ నై
పరమానందము నందెదన్ విప్రుల మాభారం బిటు ల్లేరగన్.
(నిష్క్రమింపఁ)

ఇది షష్ఠాంకము.

యజ్ఞ ఫలము

సప్త మాంకము



[అంతః గూర్చుండి సదస్యులు, సభ్యులు, దశరథమహారాజు, కుమారులు, జనకమహారాజు, పరివారము, వసిష్ఠభగవానులు, విశ్వమిత్రుడు, శతానందుడు, మంత్రులు, రాణులు, పరిజనులు, రాజులు ప్రవేశింతురు.]

జనః—(తేచి)

గీ. తమము నడచెడిజ్ఞానతేజమును గాంచ
బ్రహ్మమయముగఁ దోచు సర్వంబు; ధర్మ
కర్మ మొనరించి లోకసౌఖ్యముకొఱకు
నాత్మవిజ్ఞత నెల్లరు నలరవలయు. ౧

గీ. కర్మపరము సమస్తంబు కాన దాని
విడువ శక్తుండు గాఁ డెట్టివిజ్ఞఁ డైన
ధర్మయుక్తకర్మంబు నిత్యంబుఁ జేయు
సజ్జనుఁడు నిర్మలం బైనశాంతిఁ బడయు. ౨

గీ. తరణి యొక్కఁడె బహుజలాధారములను
వివిధరూపములను గానిపించునట్లు
ఒక్కటయ్యును నాత్మ తా నక్కజముగ
వివిధరీతుల మనలోన వెలయుచుండు. ౩

గీ. యజ్ఞ మొనరింపఁ దగు మానవాళి కెప్పుడు
సురలు యజ్ఞ మ్ముననె మెచ్చి వరము లిత్తు

రీశుఁ దనియించి దాన నభీప్సిత మగు

యజ్ఞఫలమును గాంతురు విజ్ఞు లవని. ర

నాయజ్ఞము సమాప్త మైనది. ఆర్షవిధి ననుసరించి
రఘుకులప్రదీపుఁ డగుదశరథమహారాజుజ్యేష్ఠపుత్రుఁడు,
సకలక్షత్త్రకులకమలాహస్కరుఁడు, భుజబలోత్థాపిత
భగ్నా నేకమహాబలవీరావిచారిణోగ్రచాపుఁడు, భీమ
యాతుధానవధనివారితతపోవనభయసంశయుఁడు, సుకృ
తిజనమనఃకుముద ప్రసాదహేతుభూతుఁడు, నగు రామ
చంద్రునకు భూజాత యగునీత నిచ్చితిని. ఇంతకును,
అనురక్తానురూపవరాభిలాషిణి యగునామె నిచ్చుటలో
మాప్రభుత్వ మే మున్నది? అపరిచ్ఛేద్య మగువారితుల్య
గుణప్రీతి నభినందించితి నని మాత్రమే చెప్పవలసి
యున్నది. మఱియు, భరతలక్ష్మణశత్రుఘ్నులను గ్రమ
ముగా నాయుష్మతు లగుమాండవి, ఊర్మిళ, శ్రుతకీర్తి
వీరికిఁ దగినవరులనుగా భావించితిని. తుల్యగుణవంతులు,
తుల్యరాజవంశసంబంధులు, నగు వీరివివాహములకు
మీయందఱియనుమోదము నున్న నంద తొక్కసారి
స్వస్తివాచకములు పల్కుఁడు.

అందఱుఁ:-స్వస్తి. స్వస్తి. స్వస్తి.

(ఆకాశమునుండి పుష్పవర్షము కురియును.)

దశః:-(లేచి)

మ. వరరాజులకుఁ గురుండు పరమబ్రహ్మణ్యులఁ మేటి మ
త్సరమన్నే హహితుండు నౌజనకభూపాలుండు వియ్యంకుఁడై

గురుసంప్రాప్త గుణశ్రుతాత్ములు సుతం బ్బూర్తిందులందూఁగు స
ద్వరసంజాతలఁ గన్యకామణుల నందఁ నాకు సంతోషమకా.

వసి:—

మ. ప్రియశిష్యాగ్రణిపుత్త్రైరత్నములు సద్విద్యానవద్యుల్ విసీ
తియతుల్ మత్సముపాత్తభోధనమహీధీయుత్తులుకావీరులుకా
నియతాస్త్రాగమకోవిదుల్ పరిణయోన్మేషంబు నందంగ న
వ్యయసంతోషమునందె నామనముబ్రహ్మనందతుల్యంబుగకా.

విశ్వా:—

చ. తగినసఖుండగుకా దశరథక్షితిపాలుఁడు శుద్ధకర్ముఁ డీ
సుగుణి విదేహభూపతి విశుద్ధమనస్కతఁ గొల్చు నన్ను న
త్యగణితబుద్ధు లస్త్రవిదు లైనకుమారులు నాకు శిష్యు లి
ట్లగుట వివాహమియ్యదిముదంబుధిఁ దేల్చెనునన్ను మిక్కిలికా.

శతా:—

చ. పరమవిశుద్ధవంశజులు భవ్యగుణాస్పదు లీవధూవరుల్
పరిణయశోభఁ జెన్నలర భవ్యసుఖం బది నాకుఁ గల్గె నీ
కరణిఁ జెలంగుబాంధవము కాంచనరత్న సమాగమంబు నాఁ
గరము సుఖప్రదం బగునుగావుత ! భూస్థలి నెల్ల వారికిన్ :

(తెరలో) “ఏమేమి ? ఇంతమహాకార్యము నాకుఁ దెలియ
కుండఁగనే రాజులు చేసిరా ?”

వసి:—ఓహో ! పరశురామభగవానులు భూభంగమున భువన
భయంకరముగా నిటు వచ్చుచున్నారు.

(అందఱు లేచి సతశిరస్కులై నమస్కరింతురు)

రాము:—(లేచి) భయపడకుఁడు. భయపడకుఁడు.

గీ. శస్త్రమూలంబుననొ మహాశాపముననొ
ప్రబలకోపంబుతోఁ జంప వచ్చునట్టి
విప్రులు ప్రణామమున భక్తి వినయములను
శాంతు లగుదురు మిక్కిలి క్షణములోన.

[క్రోధవంతునివలెఁ బరసరాముఁడు ప్రవేశించుచు]

పరః.—(ఎవరిని జూడవల్లు నటించి)

మ. అలఘుబ్రహ్మవిఘాతదర్శితబలాహంకారులకా, నైదికో
క్తులఁబొందింపనిమూఱ్ఱులకా, బ్రజల నాక్రోశింపఁగాఁజేయునా
ఖిలరాజన్యులకా, జంపి తద్రుధిర మాకంతంబుగాఁ గ్రోలు నీ
ప్రళయోద్యజ్జ్వలనోపమం బగుకుతారం బుగ్రరూపంబునకా.

గీ. ధర్మపరు లైనవిప్రులఁ దనువుచుండు
రెవ్వరెవ్వరు స్వప్రజాహితు లగుదురు
వారి కెల్లర కభయంబు వఱల చాదు
బలము రక్షించు నెల్ల వేళల నిజంబు.

(అందఱు జూచి తలలో) ఏమిది? నిరపరాధులు, ధర్మ
రక్షాధురీణులు నగుజనకాదులు కూడ నన్నుఁ జూచి
భయపడుచున్నారే.

వసిః.—భగవానుడా! నమస్కారము. (నమస్కరించును)

పరః.—వసిష్ఠభగవానుడా! ప్రతినమస్కారము. (నమస్కరించును)

విశ్వాః.—కాశికుఁ డగువిశ్వామిత్రుఁడు నమస్కరించుచున్నాఁడు.
(నమస్కరించును)

పరః.—నీబ్రహ్మత్వము శాశ్వతముగా విరాజిల్లుఁగాక!

జనః.—విదేహాధిపతి జనకుఁడు నమస్కరించుచున్నాఁడు.

(నమస్కరించును.)

పర:- గీ. గురువ వైతి మహర్షులకును మహాత్మ !
 యష్టపు వదాన్యమణివి మహారథుడవు
 నావలన నేమి వాంఛింతు వోవివేకి ?
 ఆర్యబహుమానమిత్రంబ వగుదుఁగాక !

దశ:-సావిత్రుఁ డగుదశరథుఁడు నమస్కరించుచున్నాఁడు.
 (నమస్కరించుచు)

పర:-నీపుత్రులు శ్వాశ్వతయశ మొందుదురుగాక !
 రామభరతలక్ష్మణశత్రుఘ్నులు:-భగవంతుఁడా! నమస్తారము.
 (సగోత్రనామపురస్కరముగా నమస్కరింతురు)

పర:-వత్సలారా ! దీర్ఘాయుష్కులు, పుణ్యయశస్కులు,
 నౌదురుగాక !

ఇతరులు:- (పరశరామునికి నమస్కరించి యాశీర్వాదము లుడుచుదురు)

పర:- (జనకునితో)

గీ. రామబలమున శివధనుర్భంగ మయ్యె
 నని విని తపంబు విడిచి నే నరుగుదెంచి
 నాఁడ వేగంబునం దెల్పు నా క దెల్లు ?
 కేసరినిసుంగు గిరిఁ బెల్లగింపఁ గనెనె ?

జన:- (బెడరుతో) భగవానుఁడా ! శివధనువును సజ్య మొన
 రించినవానికి సీత నిచ్చెద నని పణ మేర్పఱిచితిని.

పర:-అది నాకుఁ దెలియును. తరువాత ?

జన:-అయుష్మంతుఁ డగురాముఁ డాధనువు నెత్తఁగనే యది
 భగ్నమయ్యెను.

పర:- (రామునితో) ఇది నిజమా ?

రామ:-భగవానుఁడా ! నాబాల్యచాపల్యము క్షమింపుఁడు.

పర:-ఏబాల్యచాపల్యము ?

రాము:-క. చిరముగ ననాతతం బయి

ధరణిపుకడఁ బ్రాతవడినధనువును బూన్కి

గరమునఁ బట్టినయంత నె

చెరిగగ మె పడియె నేమి చేయుదు ? దేవా !

పర:-అయిన నిదిగో. ఈధనుస్సును సజ్యము చేయుము.

(ఇచ్చును.)

రాము:-భగవానునియాజ్ఞ. (గ్రహించి సజ్యము చేయును)

పర:-కూర్చుండుము. నీనైష్ఠవ మగురూపమును గాంచఁ

గంటిని. (తనలో) అహా ! నాకోరిక సిద్ధించినది.

మ. ఖలులై పాపులు నై యధర్మరతులై గర్వాంధులై మన్న మూ

ర్థుల నొక్కుమ్రొడి దైవయోగమున నిర్మూలించుభారంబు నీ

యిల నానెక్కభరించు నెవ్వఁ డని యెంతే జింతతో నుంటిని

చ్చలుఁ జిత్తమున వేగిరించెడు తపశ్చర్యారతి వీడుచుక.

కాని,

గీ. అవని హరియంశమునఁ బుట్టినట్టివాఁడు

రామచంద్రుఁడు ధర్మసేవామహాతుఁడు

నే నొనర్పక విడిచిననిఘలదుష్ట

మర్దనం బొనరించి క్షేమంబుఁ గాంచు.

(ప్రకాశముగా) వత్సా ! దాశరథీ ! నీవు నైకుంఠవాసి

వగుదేవదేవుఁడవు. తపోవనముల నీవు రాక్షసుల వధిం

చినవృత్తాంతము విన్నప్పుడే పురుషోత్తముఁడవు రామ

రూపమున జన్మించితి వని గ్రహించితిని. ఇప్పుడు స్వయ

ముగాఁ జూచితిని. అందుచే సప్రమాణముగా నాధనువు

నీ కర్పించితిని.

క. పాపులఁ బరిమార్చుటకే

చేపట్టుము నీవు దీని క్షితి ధర్మాత్ముల్

ప్రాపించి శరణుచొచ్చిన

నేపగిదిని వారిఁ గాచి యెసఁగుము రామా !

రాముః—దేవా ! అట్లే చేయుదును.

పరః—ధర్మమార్గమున నే నేయేలోకముల జయించితినుో వానిని

సభ్యుల కిచ్చి తత్ప్రజ్ఞుడనై నే నేఁగుచున్నాను.

వసిః—భగవానుడా ! పుణ్యాస్థితము లైనలోకములు నీ వేల

విడిచెదవు ?

పరః— గీ. కాలవశమునఁ బుణ్యంబు క్షయము కాఁగ

సారహీనంబు లౌ నెట్టిసంపదలును

వానిపై నుండ దావంత యైన నాస్థ

కాన నేను దృఢుండు లోకమ్ము లెల్ల.

గీ. అగుఁ జిదానందమయ మైనయట్టిబ్రహ్మ

మరయ శాశ్వత మది పరావరము దాని

యందు నిత్యస్థితియె మహానంద మొసఁగు

నందె నేను బ్రహ్మానంద మందుచుందు.

విదూః—(తనలో) ఈముసలియెలుఁగుబంటి త్వరగాఁ బోయిన

మేలు.

పరః—నే నేగివచ్చెదను. (శీఘ్రముగా నిష్క్రమించును)

జనః—అహా ! జామదగ్న్యుఁ డమితబలశాలికదా ! ఈతఁ

డెంతపరమశాంతుఁ డయ్యెను ! ఇక, క్షత్రియులు

సుఖులై యుందురు.

రాము:—పరశురాముఁ డాదేశించినప్రకార మింక నేను బావ
నాశన ముపేక్షింపను. పాపు లెల్ల రింకఁ బలాయమాన
నిదులు, కంపమానమనస్కులు నౌదురుగాక !

దశ:—పరశురామభగవానులు సర్వతేజోనిరాకరిష్టు వగుబ్రహ్మ
త్వమున నొప్పినారు.

విదూ:—(తసహా) ఆవృద్ధఋక్షము నెడలిపోయినపిదపఁగూడ వీ
రంద తాతనిని స్తుతించుచున్నారు.

విశ్వా:—కాదు. ఆతనిపరాక్రమమున బహుక్షత్రియులు మర
ణించినారు. కావున, నాతనిబ్రహ్మత్వము మహత్త్వ
మందలకపోయినది. భగవానుఁ డగువసిష్ఠునిబ్రహ్మత్వ
మొక్కటియే ప్రశంసించఁదగినది. అది నావంటివానిని
సైతము తడేకకాంక్షచే సర్వసంగపరిత్యాగి నొనరించి
నది. మఱియు వసిష్ఠునిబ్రహ్మత్వము హింసించకయే
యితరము లగుతేజస్సులను నిరాకరించును.

వసి:—ఈప్రసంగము తలఁచినదానికి భిన్నముగా వచ్చినది.

విశ్వా:—(పైకిఁ జూచి) దివ్యాభినందనము స్వీకరించుటకు సపత్నీ
కులై దశరథకులప్రదీపులు కుమారులమధ్యమునఁ
గూర్చుందురుగాక !

వసి:—వరీ దివ్యులు ?

విశ్వా:—అదిగో. అందఱు పైకిఁ జూడుఁడు.

అందఱు:—(పైకిఁ జూచెదరు)

విశ్వా:—

చ. నలువయు విష్ణుపున్నివుఁడు నారదతుంబురులిందుఁడుంగుతూ
హలు లయి కల్పవృక్షకుసుమావళిఁ జల్లుచు మంగళార్థమై

యలఁఘుతరింబుగా జయజయార్భటులం బచరించుచుండె ని
స్తులబహువాద్యఘోషములతో నవదంపతు లుల్లసిల్లెగన్.
దశరథజనకులు:—(చూచి) నిజము నిజము.

[అంత నలువురువధువులు సపరివారముగాఁ బ్రవేశించి నలు
వురువరులప్రక్క నిలిచియుందురు. దివ్యవాద్యఘోషములతో
నాకసమునుండి పుష్పవృష్టి కురియును.]

అందఱు:—స్వస్తి. స్వస్తి. స్వస్తి.

విశ్వా:—సఖా! దశరథా! నీ కింక నేమిప్రియము కావల
యునో కోరుకొనుము.

దశ:—దేవా!

గీ. పుత్రప్రసాదదుఃఖం బది పోయె నెపుడో;
యిపుడు జనకాత్మజలు స్నుష లిట్టు లైరి;
వీరు లయి ప్రీతిమంతులై వెలయుచుండి
రాత్మజులు నాకు నింకఁ గామ్యంబుఁ గలదె?

విశ్వా:—ఐన నిట్లగుఁగాక! రాజసింహుఁడ వగునీవు పాలింప
క. వర్ణాశ్రమధర్మంబులు
పూర్ణంబుగ వెలయఁ బ్రజలు పొందఁగ బహుసం
పూర్ణాయస్సుఖములు నిఖి
లార్ణవపర్యంతభూమి యలరుత శాంతిగా.

వసి:—తథాస్తు.

(అందఱు నిష్క్రమింతురు)

ఇది సప్తమాంకము,

సంపూర్ణము.

శ్రీ శ్రీ శ్రీ

త ప్పొ ష్టు ల వ ట్టి క.



పట.	పంక్తి.	తప్ప.	నివ్వ.
23	21	తలలో	తనలో
..	23	గీ.	తా కే.గీ.
24	4	గుణములు	గుణాల
38	6	పరమాశ్చర్యములు	పరమాశ్చర్యములు
56	16	అనన్యం	అనన్యం
58	1	దైవత్వ	దైవత్వ
64	16	కులములై	కులములై
68	22	చిగురించు	చిగురించు
70	5	నొంటి నెకరణి	నెట్టు తేవంపు
93	3	స్మృతాంతము	స్మృతాంతమున
114	6	మహి-	మహా

